
गोयचीं सारस्वत देवळां 


॥ श्रीरामनाथ देवस्थान ॥ 

॥ श्रीरामनाथ देवस्थान ॥ 


चंद्रकांत शांताराम केणी 


रामनाथी चातुर्मास समिति 


SHREE RAMNATH DEVASTHAN 
श्री रामनाथ देवस्थान 


(A brief history of Shree Ramnath Temple) 

श्रीसंस्थान गोकर्ण पर्तगाळी जीवोत्तम मठाधीश 
प.पू. श्रीमद्‌ विद्याधिराजतीर्थ श्रीपाद ase स्वामीजी 
पार्थिवनाम संवत्सर शके १९२७ वर्साच्या 
चातुर्मास व्रताचे 
श्री रामनाथ देवस्थानाच्या प्राकारांत 
आचरण करता आसतना 
गुस्वर्याच्या षष्ट्यद्दिपूर्तिचो आनंदोत्सव 
मठाचे अनुयायी आनी हेर भाविक मनयतात 
त्या मंगल प्रसंगाचेर 
श्री रामनाथ देवस्थानची माहिती दिवपी हैं पुस्तक 
आमी भक्तिभावान तांकां ओपतात. 


रामनाथी, श्रावण शु।। चतुर्दस, १९२७ डॉ. राजन विनायक शणे कुंकळयेंकार 
बिरेस्तार, ता. १८ आँगस्ट, २००५ अध्यक्ष, रामनाथी चातुर्मास समिति 

श्रीमत्परमहंस परिव्राजकाचार्यवर्यं पदवाक्य प्रमाण 
पारावार पारीण यमनियमाद्यष्टांग योग संपन्न 
श्रीमद्वैष्णवसिद्धान्त प्रतिष्ठापनाचार्य वर्य 
श्रीमत्सकल सुरनिकर मुकुटमणिरंजित दिव्य 
श्रीरामदेव akg चरणकमलसंततानुराधक 
श्रीसंस्थान गोकर्ण पर्तगाळी जीवोत्तम मठाधीश 
श्रीमत्कमलानाथतीर्थ श्रीपाद ast करकमलसंजात 
श्रीमदद्वारकानाथतीर्थ श्रीपाद ast वरकुमारक 
श्रीमद्विद्याधिराजतीर्थ श्रीपाद ast कडच्यान 


अत्यंत प्रिय शिष्यवर्गान्तर्गत डाँ. राजन विनायक शणै 
कुंकळयेंकार, अध्यक्ष, रामनाथी चातुर्मास समिति हांकां 
श्रीमन्नारायणस्मरणपूर्वक आशीर्वाद . 


चंद्रकांत शांताराम केणी हांणी बरयिल्ल्या “गोंयची सारस्वत 
देवळां' ह्या पुस्तकांतलीं श्रीरामनाथ देवस्थानच्या इतिहासा कडेन 
संबधित प्रकरणां वेगळीं काडून एक पुस्तक तुमी उजवाडायतात 
हें समजून-ंतोष जालो. मूळ पुस्तकाचें आमी एक खेपे अवलोकन 
केल्लें आसा. आमकां तें सुबोध आनी माहितीपूर्ण दिसले . कोव्काणी 


आशेतल्यान बरयल्ले हे असलें पयलेच पुस्तक आसतले. 





सारस्वत समाजाच्या इतिहासाचेर आनी त्या समाजाच्यो 
प्रथा-परंपरा आनी संस्कृतीचेर तेच भशेन धर्मपीठांचेर ह्या आदीं 
चंद्रकांत केणी ह्वांणी बरयल्लीं पुस्तकां लोकांची जिज्ञासा भागोवंक् 
आनी देव-गुरुबयली तांची श्रद्धा-भक्ति वृद्धिंगत करूंक पावल्यांत 
हें आमी जाणात. हें पुस्तक मूळ अप्रकाशित पुस्तक्ाचो एक 
ल्हान भाग आसलो तरी एका अर्थान तो परिपूर्ण आसा. पुराय 
पुस्तक कितलें माहितीपूर्ण आसतलें हाची कल्पना येता. 


ग्रीरामनाथ देवस्थानात अंदूच्या पार्थिवनाम ससंवत्सरांत 
चातुर्मास व्रताचे आचरण करतना योगायोगान आमच्या 
वयोमानाची षष्टयन्दपूर्ति आयली आनी मढानुयायी वर्गान “श्रीगुरु 
अभ्निवंदना दीस” म्हणून ती तीथ मनयली. अशा दिसा हें पुस्तक 
प्रकाशित जाता ही आनंदाची गजाल. समाजांत स्वत्व आनी 


स्वाभिमानाची भावना जागी करूंक असल्या साडित्याचो उपयोग 


जावं येता. चंद्रकांत केणी हांच्या प्रयत्नांचे स्वागत जावंक 
जाय. 


तुमचें आनी तुमचे समितीच्या सदस्यांचें सतत कल्याण, 
क्षेमाभिवुद्धि जावची हे खातीर श्री वीरविद्टल सन्निधींत प्रार्थना 
करून आशिर्वाद रुपी मंत्राक्षता धाडल्यात . 


श्रीरामनाथ देवस्थान, इतिनारायणस्मरणम्‌ 


श्रावण शु. १४शी शके १९२७ $6 5 





प्रस्तावना 


गोंयांत जांचीं कुलदैवतां आसात अश्या जायत्या जाणांक ह्या देवळांचो इतिहास, 
तांची रचणूक, थंयचे सण-उत्सव हेविशीं चडशी खबर नाशिल्ल्यान तेविशींची 
माहिती दिवपी पुस्तक ते सोदतात. गोंयच्या मुखेल देवळांनी आपआपल्या देवस्थानच्या 
इतिहासाची वळख दिवपी ल्हान व्हड पुस्तकां छापल्यांत. आनी त्या देवस्यानच्या 
कार्यालयांत तीं विकतीं मेळटात. चडावत पुस्तकां मराठी भाशेंत वरयिल्लीं आसात. 
कांय देवळांनी मूळ मराठी पुस्तकांचे इंग्लीश अणकारय उजवाडायल्यात . इतिहासाच्या 
अभ्यासकांनी आनी भक्तगणांनी एका वा अदीक देवांचीं वेगळीं पुस्तकां बरयल्लींय 
आसात. Sa गोमिश पेरैर हाणीं गोंयच्या आर्कि्हांत पुर्तुगेज सरकारान पुंजावन 
दर्वारिल्लीं गोंयच्या मूळ देवळांच्या इतिहासाची माहिती संकलित करून पुस्तकाच्या 
रुपान उजवाडायल्या. तातूंत गोंयची आयचीं मुखेल देवळा आदीं खंय आसलीं आनी 
आतां तीं खंय नव्यान वांदल्यांत, तांचे कुळावी-महाजन कोण हेविशींची पुर्तुगेज 
सरकाराच्या दप्तरांतली साद्यंत खबर ह्या पुस्तकांत आसपावल्या. ते भायर इतिहासाचार्य 
विनायक नारायण शेणवी YA हांणी मराठींतल्यान गोंयच्या मुखेल देवळांची वळख 
दिवपी पुस्तकां उजवाडायल्यांत. आयचे परिस्थितींत तरी भाविकांनी आनी भक्तांनी 
aed विनायकबाब YA हांणी बरयल्लीं पुस्तकां प्रमाण मानूंक जाय. तांणी 
पुर्तुगेज आर्किव्हांतल्या कागद-पत्रांचो अभ्यास करूनच आपलीं पुस्तकां बरयल्यांत . 
आनी हाचे HS ज्या कोणाक गोंयच्या देवळांचो इतिहास आनी दर एका देवळाफाटली 
आख्यायिका, तांचे सण-उत्सव, प्रथा-पंरपरा हांचो अभ्यास करपाचो जालो जाल्यार 
ह्या दोन पुस्तकांचो आधार घेवचोच पडटलो . 

फाटलीं कांय वर्सा सारस्वत समाजाविशीं माहिती पुंजायता आसतना, ह्या 
समाजाचे मठ आनी देवळां हांणी गोंयच्या सारस्वत समाजाची घडण करपाचें, तांचे 
आस्मितेचो सांबाळ करपाचें जें मोलादीक काम केलां तें समजून घेवपाचो प्रयत्न 
केलो. कुलदेव ह्या नांवाचे संस्थेचें म्हत्त्व म्हाका समजलें. आनी ते नदरेन कांय 





मुखेल देवळांची महिती हांवें पुंजायली. पूण देवळाचेर पुस्तक बरोवपाची कल्पना 
मनांत नासली. वेळा-प्रसंगाचेर देवळांच्या सणा-उत्सवाच्या निमतान वा जीर्णोद्धार 
प्रतिष्ठापने सारक्या कार्यावेळार खुबशा देवळांनी स्मरणिका उजवाडावपाचें थारायलें 
आनी म्हजेकडेन ते स्मरणिके खातीर लेख मागले. केन्ना केन्ना हांवें त्या त्या 
देवळांचेर एखाद्रो लेख वरोवन दिलो. TAT भायर आशिल्ल्या सारस्वत संघटनांनीय 
गोंयच्या देवळांविशीं म्हजे कडेन लेख मागले, तेय हांवें बरोवन दिले. ह्या लेखांनी 
जी माहिती आयल्या ती खंय तरी वाचिल्ली वा कोणेंतरी सांगिल्ली अशीच आसा. 
तातूंत संशाधनाचो अंश लेगीत ना. तरी आसतना हे लेख पुस्तकाच्या रुपान 
उजवाडावचे अशें जायत्या जाणांनी सुचयलें. पूण etd तें तितल्या गंभीरपणान 
मनार घेतलें ना, कित्याक तर म्हज्या लेखनाची मर्यादा हांव जाणां. 

पूण जेन्ना हे षष्टव्दपूर्तिच्या वर्सा प. पू. श्री विद्याधिराजतीर्थ स्वामींनी, श्री 
रामनाथ देवस्थानांत चातुर्मास मनोवपाचें थारायलें तेन्ना हे स्मरणिके खातीर रामनाथ 
देवस्थानचेर eld एक लेख बरोवचो अशें चातुर्मास समितीन सुचयलें. हांवें तें मान्य 
केलें. म्हजे फायलींत असलो एक लेख तयार आसलोच. ते भायर गोंयच्या सारस्वत 
देवळांच्या स्वरुपाविशीं कांय माहिती Sta पुंजायल्ली. हो सगळो मजूकर प.पू. श्री 
विद्याधिराजतीर्थाचो इतिहासिक चातुर्मास श्री रामनाथ देवस्थानांत चालू आसतना 
म्हगेल्या “गोंयची सारस्वत देवळां' ह्या पुस्तकांतलें प्रास्ताविक आनी रामनाथ 
देवस्थाना विशींचे प्रकरण वेगळे काडून उजवाडायतना म्हाका खोस भोगता. ह्या 
पुस्तकाच्या रुपान म्हगेल्या मूळ पुस्तकाची वाचप्यांक कल्पना येतली आनी तांणी 
कांय सुचोवण्यो Heal जाल्यार त्यो मूळ पुस्तकांत आस्मावन घेवंक मेळटल्यो असो 
भरवंसो आसा. 

श्री चातुर्मास समितीच्या फुडाकाराक लागून आनी प. पू. श्री स्वाम्यांच्या 
आशिर्वादान हैं पुस्तक वाचप्याच्या हातांत दिवप शक्‍य जाता. तांचो हांव उपकारी 
आमां. 
मडगांव - चंद्रकांत केणी . 
१८ आगस्ट २००९७ 

जांकां दक्षिणात्य ह्या नांवान वळखतात अशे ज्ञातीचे कक्षेत तरेकवार संप्रदाय 
आसात. देऊळ आनी गुरुपीठ हे ह्या विविध संप्रदायां मदीं वांटून गेल्ल्या अखंड 
सारस्वत समाजाचे दोन ध्रुव. हो समाज गोड सारस्वत समाज ह्या नांवानय लोक 
वळखतात. गौड सारस्वत समाजांतल्यानच कुशीक सरून दुसरे कांय संप्रदाय निर्माण 
जाल्ले आसात. थोडे भुगोलीक कारणां खातीर एकामेका पासून पैसावले, जाल्यार 
थोडे तात्त्विक वादाखातीर पैस जाले. उपरान्त आयलीं धर्मपीठां. ह्या धर्मपीठांनी 
आपल्या अनुयायांचो एक संप्रदाय जावंक दिलो. श्री गोडपादाचार्य हांणी अद्वैत 
तत्त्वाचो पुरस्कार केलो आनी आपल्या अनुयायांसैत समाज संघटना घडयली. कांय 
शेंकड्यां मेरेन एकच संप्रदाय आशिल्ल्यान भेदभाव उरनासलो. थोड्या शेंकड्यां 
उपरान्त श्रीमध्वाचार्य SM द्वैत तत्त्वज्ञानाचो पुरस्कार करतकूच एकाच समाजाचे 
दोन फांटे जावन वैष्णव संप्रदाय हातपांय पातळावंक लागलो. शैव आनी वैष्णव ह्या 
संप्रदाय भायर शाक्त आनी गाणपत्य अशे दोन संप्रदाय सारस्वत समाजांत निर्माण 
जाले. सौर नांवाचो आनीक एक संप्रदाय सारस्वतांमदीं आसलो. हे संप्रदाय त्या त्या 
प्रतिकांवयल्यान निर्माण जाले वा चलयले अशें म्हळ्यार जाता. 

सारस्वत समाजाच्या कुलदैवतांचे चार पंगड आमच्यांनी करूं येतात. 

१. श्रीदामोदर, श्रीनरसिह, श्रीदेवकी कृष्ण, शरीलक्ष्मी-नारायण आनी तत्सम, 
पुरसांचो पंगड. 

२. दुसऱ्या पंगडांत श्रीरामनाथ, श्रीनागेश, श्रीमहारुद्र, श्रीमंगेश आदि दिव्यरुपी 
प्रतिकांचीं दैवतां . 

३. तिसऱ्या पंगडांत श्रीशांतादुर्गा, श्रीमहालक्ष्मी, श्रीम्हाळसा, श्रीसांतेरी, श्रीकामाक्षी, 
श्रीभगवती ह्यो शक्तिदेवता. 

४ . चवथ्या पंगडांत गणपती ह्या एकान प्रतिकाक स्थान आसा. 

अशे तरेन विष्णु, शिव, शक्ती आनी गणपती हांची उपासना करपी ह्या 

लोकांचे वेगळे वेगळे संप्रदाय जाले, जांकां वैण्णव, शेव, शाक्त आनी गाणपत्य अशीं 
नांवां मेळ्ळीं. सौर हो आनीक एक संप्रदाय. जे सूर्याची उपासना करतात ते सौर. 
आज सौर संप्रदायाचे सारस्वत दिसनात. एक तर हो संप्रदाय नामशष जाल्लो 
आसत, ना जाल्यार ह्या संप्रदायाच्या लोकांनी दुसरो संप्रदाय आपणायिल्लो आसत. 
पूण सूर्याची उपासना सगळ्या संप्रदायाचे सारस्वत तितलेच श्रद्धेन आनी भक्तीन 
करतात. मुजी वेळार वटून सूर्याचें दर्शन घेवन ताका पांया पडपाची रीत आसा. 

परशुरामान Ga सारस्वतांक सप्तकोंकणांतल्या म्हासप्तमांत SISA तांचें पुनर्वसन 
केलें, तेन्ना त्या पयल्या पंगडांत १० कुटुंवां आसलीं. उपरांत आनिकूय कुटुंबां येवन 
तांणीं गोयांत वसणुको स्थापन Heal. तांचेमदीं परशुरामान हाडिल्ल्या भारद्वाज, 
कौशिक, वत्स, कौंडिण्य, काश्यप, वसिष्ठ, जमदग्नि, विश्वामित्र, गौतम आनी 
अत्रि ह्या धा Ward कुटुंबां आसलीं. उपरान्त आयिल्ल्या सारस्वतांचीं गोत्रां अशीं 
आसलीं:- कौत्स, गार्ग्य, मुद्गल, अंगिरस, नैध्रुव, शांडिल्य, धनंजय, सांख्यायन. 
तांच्या सगळ्या वंशजांक आज गोड सारस्वत ब्राह्मण ह्या नांवान वळखतात . 

ह्या अठरा गोत्रांचे सारस्वत उत्तरेसाकून येवन म्हासप्तम वा अपरान्त प्रांताच्या 
अग्रहारांनी स्थायिक जाले. आपल्या सांगांतान तांणी आपल्या दैवतांची प्रतिकां 
हाडिल्लीं. कोणें नाल्लाच्या रुपान वा कोणें ware मूर्तिच्या, लिंगाच्या वा हेर 
कसल्याय प्रतिकाच्या रुपान हीं दैवतां हाडलीं आनी एक मठी उभारून भक्तीभावान 
वैदिक पद्धतीन, शास्त्रशुद्ध रितीन तांची प्रतिष्ठापना केली. सदांच देवाचे सान्निध्य 
उरचें, देवाचे हजेरेंत मानमर्यादांचें पालन जावचें, वातावरण निर्मळ दवरचें, घरांत 
लोकांचे संवंद मायेचे आनी प्रसन्नतायेचे आसचे, धर्म चर, सत्यं वद हो आदर्श 
जणएकल्यान आपल्या आंगांत केळोवचो आनी श्रमसाधना, ज्ञानसाधना, भगवत्‌ - 
उपासना हीं तीन व्रतां अखंड चलचीं हो ताचेफाटलो उद्देश्य आसलो. 

भांवतणचो वाठार पळोवन तपासून घेतलो. आपणाक खवर आशिल्ल्या 
कृषि-विज्ञानाच्या ज्ञानाक व्यवहाराची जोड दिवन तांणी आपले वस्तीचे भोंवतणचे 
जमनीचें वर्गीकरण केलें. त्या वाठारांत आशिल्ल्या सैमिक जलाशयांची चिकित्सा 
केली. जंय खारें उदक भितर सरून जमीन ग्रासतालें तिका राखण दिवंक अशे तरेन 
वांद घाला कीं ती पुराय भूंय पिकाळ जावंक पावली. खंय माड, खंय माडयो, खंय 
शाक-भाजी, खंय भात, खंय फळां, खंय फुलां रोयल्यार बरें पीक येतलें हें पारखून 
तांणी गोंयांत नंदनवन फुलयलें आनी “न अहम्‌ कर्ता हरि Hal’ जें केलें तें हांवें 

न्हय, तें देवान आपल्या हातान करून घेतलें अशें मानून “तेन त्यक्तेन भुंजीथा: हे 
भावनेन त्यागांतल्यान भोग घेत अन्न लेगीत आदीं “कृष्णार्पण' करून देवाचो प्रसाद 
म्हणून उदर भरण नोहे हे भावनेन ते खाताले. ह्या वसणुकांचें रूपांतर फुडें 
ग्रामसंस्थांनी जालें. पूण तो इतिहास वेगळो . 

अठरा गोत्रांच्या सारस्वतांनी पयली वसणूक केली मठग्रामांत (आयें मडगांव). 
वत्स, कौशिक, भारद्वाज आनी ez Maral स Heat थंय स्थायिक जालीं. श्रीदामोदर 
आनी श्रीमहालक्ष्मी हीं तांची कुलदैवतां. जे सारस्वत आपल्या सांगातान म्हाळशेक 
घेवन आयिल्ले तांणी वेर्ण गांव पसंत केलें आनी मठग्रामाचे धर्तेचेर देवतेची 
प्रतिष्ठापना करून गांव वसयलो. वेर्णे हो दुसरो अग्रहार. भारद्वाज, अत्रि, कोशिक, 
गार्ग्य आनी हेर गोत्री थंय रावंक लागले. तिसऱया अग्रहाराचें नांव कुडतरी. थंय 
शांतादुर्गेची प्रतिष्ठापना जाली. भारद्वाज आनी हेर तीन गोत्रांचे सारस्वत थंय 
रावंक लागले. कात्यायनी आनी बाणेश्वर हांचो चवथो अग्रहार बाणावली. अत्रि, 
कौशिक आनी हेर गोत्री सारस्वतांनी थंय दैवतांची प्रतिष्ठापना केली. पांचवें 
अग्रहार शंखावळी. शांख, पिंगळ, कापश्य, कौशिक, भारद्वाज आनी जमदग्नि 
गोत्रांच्या सारस्वतांनी थंय श्रीलक्ष्मी-नरसिह आनी विजयदुर्गा ह्या दैवतांची प्रतिष्ठापना 
केली. 

रायतूर हो सवो अग्रहार. कौशिक आनी अत्रि गोत्राच्या वामणांनी थंय 
कामाक्षी देवतेक कुलदैवत म्हणून स्विकारली. सातवो अग्रहार लोटली. थंय वत्स 
आनी कौंडिण्य Ward सारस्वत खूब आसले. तांणी रामनाथ हें मुखेल देवत मानून 
सांतेरीची (सांतेर) प्रतिष्ठापना केली. त्या देवळांत तशेंच हेर कांय देवळांनी कांय 
दुसऱ्या दैवतांची प्रतिष्ठापनाय जाल्ली आमी पळयतात. ताचो इतिहास वेगळो. वत्स 
आनी भारद्वाज गोत्राचे सारस्वत हे जिका आज महामाया वा म्हामाय म्हणून 
वळखतात ते सांतेरीचे उपासक जाले आनी APTS गांवांत आपली वसणूक वसोवन 
थंय सांतेरीची प्रतिष्ठापना केली . 

ह्या देवळांच्या भोंवतणी तरेकवार आख्यायिका, अप्रुपांच्यो. अजापांच्यो घडणुको 
भक्तगणांनी जोडून दवरिल्ल्यो आसात. त्या त्या देवळाचो संदर्भ येतलो तेन्ना त्या 
कथांचो उगडास करूं येत. 

आठ जग्रहारांत भायर तरेकवार गोत्रांचे सारस्वत बामण हेरकडेनय स्थायिक 
जाले. तातुंतलीं तीस gat पवित्र मानतात. तीं तीस थळां म्हळ्यार गोंय, वेळिग्राम, 

and, जिम्बल, आजोशी, नेवरें, तळावली, दिवगांव, बांदिवडे, मडकय, कुडाळ, 
भतग्राम, आमोणें, अंत्रुजी, पंचवाडी, रीवन (ऋषिवन), Hest, विलणें, खोलग्राम, 
खोलावळी, मांद्रे, कोरगांव, म्हापण, दाभोळी, गोळवण, माणगांव, कोझिले, चांदवण, 
मसुरे आनी गोविरे. तांणी सप्तकोटेश्वर, गणनाथ, दुर्गा- भगवती, लक्ष्मी, माधव, 
गोविंद, शांता-भगवती, नारायण, काळभैरव, गणपति, सूर्यदेव, श्रीनाथ, रवळनाथ, 
देवकीकृष्ण, अमृतेश्वर, वेताळ, क्षेत्रपाल, ser, विमलेश्वर, सोमेश्वर आनी 
गिरिजा ह्या देवांची प्रतिष्ठापना केली 

त्या भायर आठ ग्राम आसले, जे उत्तरेक सावन आयिल्ल्या सारस्वतांनी 
वसोवन थंय दैवतांची प्रतिष्ठापना केली. हे गांव जावन आसातः- कुशस्थळी, 
केळोशी, गिरदोली, as, चिखली, GS, STS आनी आंकवाडे. ह्या गांवांनी, 
मंगेश, शांतादुर्गा, महामाया, सांतेरी आनी रवळनाथ हीं देवतां मुखेल आसली. 

बार्देशचे बारा गांव म्हळ्यार, शिरोडें, आडोळे, FIT, साळगांव, आसगांव, 
मोयरें, हणजण, कांदोळी, नातनोल, उकसय, फुनाळे ह्या बारा गांवांच्या समुहाक 
qed हें नांव दिलें. साबार गोत्रांचे सारस्वत ह्या गांवांनी स्थायिक जाले. ते बेताळ, 
सप्तकोटेश्वर आनी रवळनाथाचे भजक आसले. ते उपरान्त येतात पांच गांव. तांचीं 
नांवां:- कासर, पारस, धारगळी, AAS, मचकामउराळी, हद-मूळवीर, गोमतेश्वर, 
भगवती, धारेश्वर आनी रवळनाथ. वेताळ ह्या देवतांची तांणी थंय प्रतिष्ठापना 
केली. मागीर येता कुडाळदेश (कुडवळदेश). त्या वाठारांत आसात अठरा गांव. 
थंय सारस्वतांनी देवप्रतिष्ठा करून आपली वसणूक वसयली. ह्या Marat नांवां 
अशीं आसात:- वालावली, नेरूर, धर्मपूर (राजापूर), परुळे, पाठग्राम, तेंदोळी, 
बेठोडे, खानोली, आजगांव, माहूल, म्हापण, दाभोळी, गोळवण, माळगांव, कोजिले, 
चांदवण, मसुरे, गोविरे. ह्या गांवचे देव आसात:- नारायण, कवळेश्वर, भगवती, 
वीर-वेताळ, रवळनाथ, आदिनाथ, कनकादित्य, चामुंडी, भद्रकाली, शांतेरी आनी 
सिद्धेश्वर. 

(Maret नांवां हीं प्राचीन संदर्भ ग्रंथांनी रोमी लिपींत बरयिल्लीं जशीं मेळ्ळ्यांत 
तशीं दिल्यांत. एकतर तीं पुर्विल्लीं नांवां आसात, ते भायर लिपीचे मर्यादेखातीर 
तांचो उच्चार वगळो आयला आसूं येता.) 

सरस्वती न्हंयचे देगेर ज्या सारस्वतांच्यो वसणुको आसल्यो ते थंय क्रग्वेद, 
यजुर्वेद, सामवेद, अथर्ववेद हांचें अध्ययन करताले. ह्या चारय वेदांच्यो शाखा आनी 

सुत्रां ते शिकताले. पूण जे गौड सारस्वत ब्राह्मण गोंयांत स्थलांतरित जाले, तांणी 
आपलें कार्यक्षेत्र ऋग्वेदापुरतें मर्यादित दवरलें. तांकां शाकल शाखाध्यायी आनी 
आश्वलायन सुत्राचे अभ्यासक म्हणटाले. 
“ऋग्वेदान्तर्गत आश्वलानसूत्र शाकलशाखाध्यायी ..' 

ऋग्वेदांत पांच मुख्य शाखा आसात. त्यों म्हळ्यार आश्वलायन, शाकल, 
सांख्यायन, WAT आनी ASH. 

दक्षिणेकडल्यान गोड सारस्वत ब्राह्मणांमदीं वीस गोत्रां आसात. तातुंतलीं कांय 
गोत्रां आनी तांचे प्रवरः- 

वत्स गोत्र - भार्गव, च्यावन, आप्नवा, औरव, आनी जामदग्न्य प्रवर 

कौंडिण्य गोत्र - वसिष्ठ, मैत्रावरुण, कौंडिण्य प्रवर 

कौशिक गोत्र - वैश्वामित्र, अधमर्षण, कौशिक प्रवर. 

भारद्वाज गोत्र - अंगिरस, बार्हस्पत्य, भारद्वाज प्रवर 

वसिष्ठ गोत्र - वसिष्ठ, इंद्रप्रमदा, WAT प्रवर 

जामदग्न्य गोत्र - भार्गव, च्यावन, आप्नवान्‌, औरव, जामदग्न्य प्रवर. 

मुद्गल गोत्र - अंगिरस, भाग्याश्च, मौदगल प्रवर 

अत्रि गोत्र - आत्रेय, अर्चनानस, श्यावाश्व प्रवर 

सांख्य - पिंगळ, alga गोत्र - आंगिरस, आंवरिश, योवनाश्च प्रवर. 

गौतम गोत्र - आंगिरस, आयस्य, गौतम प्रवर. 

आंगिरस गोत्र - आंगिरस, आंबरीष, यौवनाश्च प्रवर. 

नैध्रुव गोत्र - काश्यप, अवत्स, Aya प्रवर 

काश्यप गोत्र - काश्यप, अवत्सार, नैध्रुव प्रवर 

विश्वामित्र गोत्र - विश्वामित्र, cara, औदल प्रवर 

शांडिल्य गोत्र - शांडिल्य, आसीत, दैवल प्रवर 

धनंजय गोत्र - वैश्वामित्र, मधुछंदस, धनंजय प्रवर 

सांख्यामान गोत्र - गोम, वसिष्ठ, सांख्यायान प्रवर 

गार्ग्य गोत्र - आंगिरस, शैन्य गार्ग्य प्रवर 

दर एका व्राह्मणाक एक गोत्र आनी एक ते पांच प्रवर आसतात. मुळांत आठ 
ऋषि आसले. काश्यप, अत्रि भारद्वाज, विश्वामित्र, गोतम, जमदग्नि, वसिष्ठ आनी 
अगस्त्य. हीं आठ मुख्य गोत्रां. मुळांत हींच गोत्रां पुराय समाजाक लागू जातालीं. 

पूण ह्या मुख्य ऋषींच्या पुत्रपौत्रांच्या आनी हेर वंशजांनी जेन्ना आपले पुण्यायेर 
स्थान-मान जोडलो तेन्ना तांच्या नांवान नवीं गोत्रां तयार जालीं. (क्षत्रीय आनी 
वेश्यांमदीं हीं गोत्रां घोळटात.) आदल्या काळार गुरूक आपली वळख करून दिता 
आसतना गोत्र सांगपाची प्रथा आसली. देखीक कौंडिण्यगोत्री सुरेश म्हणटलो: 

“वासिष्ठ मैत्रावरुण कौंडिण्य इति 

तरिःप्रवरान्वित कौंडिण्यगोत्रोत्पत्रोऽहम्‌ 

सुरेश शर्माऽहं, भो गुरो त्वामभिवादये 

सारस्वतांचीं गोत्रां आनी प्रवर हीं तांच्या कुळाची वळख दिवपाच्यो कुरवो . 
तरीकय अपरान्तांत स्थायिक जाल्ल्या सारस्वतांक कुलनांवां आसात, जांकां आमी 
आडनांवां म्हणटात. सारस्वतांचीं आडनांवां कशीं आनी कित्यावयल्यान घडचीं 
हांची एक GIS कथाच बरोवं येत. आडनांवां दवरपा फाटलो हेतू, एकाच कुळाचे 
Fa फांदे वेगळावतात. तेन्ना Wes टाळूंक तांच्या आडनांवांक एकतर पुस्ती 
जोडटात ना जाल्यार तीं पुरायेन बदलतात. केन्नाकेन्नाय लोकवेव्हारांत घोळपी 
मस्करेन दवरिल्लें वा एकाद्या घडणुकेचें निमित्त जाल्ले आडनांवय पळोवंक मेळटा. 
पूण सामान्यतायेन रावितो केल्ल्या गांवाचे वा चलयिल्ल्या वेवसायाचें नांव कुलनांव 
जावन वसता. देखीक काकोडकार. मंगेशाच्या वत्सगोत्री कुळाव्यां मदीं कंटक 
आसले. कुटुंबाचो विस्तार जालो आनी एक फांदी काकोड्या वचून स्थायिक जाली. 
कालांतरान कंटक हें नांव गळळे आनी काकोडकार हें नवें आडनांव कुटुंबाक मेळळे. 
तातूंत आनीक कांय वारीकसाणी सांवाळच्यो पडल्यो. थळाव्या लोकामंदी काकोड्या 
रावतात तितल्यांकय काकोडकार म्हणपाची प्रथा आसली. अशे परिस्थितींत आपली 
जात लोकांक कळची हे खातीर मोठ्या अभिमानान ते शणै काकोडकार अशें 
वरोवंक लागले. खुवशीं नांवां वेवसायावयल्यान आयल्यांत, देखीक भांडारी. ग्रामसंस्थेचे 
कोशकारभारी ते भांडारी. नायक हे गांवचे मुखेली. समाजाचें नेतृत्व करप आनी 
राजदरवारांत समांजाचें प्रतिनिधित्व करप हें ard कार्य. अशे तरेन दर एका 
कुटुंबाच्या कुलनामाक एक इतिहास आसा. ह्या कुलनांवांचो देवळाकडेन संबंद 
पावता. महाजन-कुळाव्यांचे वंशज वळखुपाचें एक साधन म्हळ्यार कुलनांवां जावन 
आसात. 

जेन्ना पुर्तुगेज गोंयांत आयले आनी तांणी तिसवाडीचे जुंवे आपल्या ताब्यांत 
घेतले तेन्ना सुरवेच्या वर्सानी तांणी देवळांक हात लायलो ना वा धर्मीक प्रथा-परंपरा 

मोडपाचो प्रयत्न केलो ना; पूण वार्देस आनी साश्ट ताव्यांत घेतकच आतां गोंयकारांचें 
पुर्तुगेजीकरण आनी ख्रिस्तीकरण केले वगर पुर्तुगेज राजवट थिरावंक पावचीना 
इतली जाणविकाय तांकां जाली. धर्माधतेक सत्तेच्या मदाचें शस्त्र मेळ्ळे आनी दिसत 
तें देऊळ मोडून भुंयसपाट करप वा प्रतिकार नासत जाल्यार ताचें इगर्जेत रूपांतर 
करप. हाताक लागत त्या मनशाक वाटोवन क्रिस्तांव धर्माची दीक्षा दिवप हें सत्र 
तांणी सुरू केलें आनी निःशास्त्र, कायद्याक पाळो दिवन न्यायनीतीची जीण जगत 
आयिल्ले सारस्वत भांवावन गेले. सरस्वती न्हंयचे देगेर आसतना वा ते उपरान्त 
लेगीत थंयच्या पूर्वजांनी कृपि-संस्कृतीची उपासना करचे खातीर लागतात तितलीं 
आयुधां सोडलीं जाल्यार कसलेंच शस्त्र Hara हातांत धरलें ना, तांचेर धारेच्या 
तलवारीचो आनी तुबकांचो शिवर जावंक लागलो. खंय वतले? कितें करतले? 
food लिपयतले? किते सांबाळटले ? कितें Seder? येवजितलो म्हळ्यार उसरपत 
ना. उलो मारतलो जाल्यार साद दिवपी कोण ना. कोणाच्या आधाराक धांवन 
वतलो? आजवेरची परंपरा वेगळी आसली. संकटाच्या वेळार देवाच्या पांयाकडेन 
वचून बसपाची. हांगा तर देवाचेरच आघात जाला. दोळ्यां सामकार आपले सोयरे- 
धायरे आनी गांव-भाव वाटून बहिष्कृत जाल्यात, तांचेकडेन लेगीत उलोवंक मेळना 
आनी ते लेगीत पयसुल्यान सांगतात, हातांनी खुणायतात, “acta, FAST राज्यांत 
वचात. धर्म आनी संस्कृतीची फुडारा खातीर राखण करात. आमी वाटले हाका 
इलाज ना, पूण तुमी सुरक्षित उरले जाल्यार पूर्वजांचो धर्म आनी संस्कार, रीत आनी 
संस्कृती, भास आनी भेस उरतले. ते फुडारांत उपकारतले. केन्ना तरी परचक्र 
वतलें. तेन्ना आमी पर्थून एक जातले. देखून वतना देवाचें प्रतीक घेवन वचात- 
लिंगाचो कुडको SAY, एकाद्री लहानशी मूर्त आसं वा देव म्हणून उखलासून दवरिल्ली 
हर कसलीय वस्त आसू.” 

इतिहासकार डॉ. आंतोनियु द ARTA हांणी उश “इन्दुश द गोअ इ अ 
रेपूव्लिक पुर्तुगेज' हो, राज्यकर्ते, तेच भशेन मिशनरींनी बरयिल्ल्या नोंदीच्या 
आधारान इतिहास-ग्रंथ बरयला. विसाव्या शेंकड्याच्या पयल्या दसका उपरान्त 
पुर्तुगालाक लोकशाय आयली त्या वेळार राजकर्ते आनी आपणाक धर्मीक फुडारी 
म्हणावपी पाद्री हांगल्या कृप्ण-कर्तुवांचेर उजवाड घालपी जायतीं पुस्तकां खासा 
पुर्तुगेज अधिकाऱयांनीच बरयलीं वा बरोवन घेतलीं आनी उजवाडायलीं. १५६० 
च्या अदमासाक गोंयांत जें प्रचंड वादळ जालें त्या वादळांत समाज उदध्वस्त जावन 

थोडे देशोधडीक लागले, जाल्यार थोडे दुसरो उपाय नासून वाटग्याची लाचारी 
जगूंक लागले. पूण ते प्रतिकार करताले. इंन्व्विझिशनाची तोफ पोटाक तेकिल्ली 
आसतनाय भास, भेस, संस्कृती सोडूंक ते तयार जायनासले. पोरण्या दैवतांक ते 
विसरले नात. He दैवतां न्हंयचेपलतडीन व्हरपाचें काम तांणीच जिवार उदार 
जावन केलें. 

जुझे निकलाव द फोसेक ह्या इतिहासकारान ह्या सगळ्या वरपांचो आपरोस 
काडून थोडे भितर वाटावाटीचो इतिहास वरोवन दवरला (१८७८). १५६० वर्सा 
जझुईत मिशनऱ्यांनी साश्ट म्हालांत पावलां दवरलीं आनी तो वाठार आपलें कार्यक्षेत्र 
मानलो. थंय तांणी पयलें मीस घडोवन हाडलें आनी fed जाता ते कळचे Seta 
बाटाबाटीचें सत्र सुरू केलें. पळटल्यांक धरून हाडप, लिपिल्ल्यांक Alea HIST, 
बायलो, FOr असो भेद करिनासतना तांणी तलवारीच्या धाकाचेर चाबकाच्या 
माराचेर लोकांक वाटयले. जीं जीं देवळां मोडलीं थंय इगर्जो ST Heard कामय 
हातांत घेतलें. १५६७ मेरेन २८० देवळां AVS केल्ल्याची खबर तांणीच बरयल्या. 
ते भायर आसले देवप्रतिमांच्या दोनशें देवळांचे अवशेष. ताचो इल्लोय कुडको 
लोकांचे नदरेक पडचोना हे तरेन तो नश्ट करात असो आदेश व्हाइस रॉयान 
दिल्लो. जितलीं देवळां मोडलीं तीं एक तर गोड सारस्वत ब्राह्मण समाजाचीं कुलदैवतां 
आसलीं ना नाजाल्यार मुळांत आशिल्ल्या दैवतांचो ग्रामदैवत म्हणून स्विकार केल्ल्या 
प्रतिमांची आसली.” जे भायर पावले, तांणी वतना देवप्रतिक हाताक लागलें ना 
तेन्ना मूळ देवाऱयांत नाल्ल दवरलो आनी दैवी शक्तीच्या वळाचेर पुर्तुगेजांच्या शेकातळा 
आशिल्लो प्रदेश हुपून ते सुरक्षित जाग्यार आयले. कुठ्ठाळे आज जी इगर्ज आसा 
थंय मुळांत मंगेशाचें देऊळ आसलें. मंगेश आज प्रियोळा पावला आनी थंय ताणें 
आपलें स्वतंत्र संस्थान उबें केलां. 

रक्ताक्षी संवत्सरांत, शालिवाहन शक १४८६ म्हळ्यार इ. स. १५६४ ह्या 
वर्सा सारस्वत समाजाच्या मठाधिशांनी देवळां नव्यान बांदपाखातीर एक कार्यक्रम 
आंखलो . गोंयच्या गौड सारस्वत ब्राह्मणांच्या प्रतिनिधींक एका सुरक्षित गुप्त जाग्यार 
एकठांय हाडून Gad देऊळ खंय व्हरचें आनी थंयचे नित्य पूजापाठ, अर्चना- 
उपासना करपाची तजवीज कशी जावची हाचेर विचार जालो. सारस्वत धर्मपीठांचे 
प्रतिनिधी ते बसकेक खासा हाजीर जाले आनी एकमतान जीं दैवतां लागसार 
आसलीं तीं सगळीं अंत्रुज, भतग्राम आनी अष्टाग्रहार सारकिल्या सुवातांनी नव्यान 

वांदचीं अशें थारायलें. शांतादुर्गेचे देऊळ केळशी सावन कवळ्यां गेलें आनी देखूनच 
ते उपरान्त श्री गोडपादाचार्य कैवल्य मठाचें मुख्यालय थंय लागसार बांदलें. शांतादुर्गेच्या 
सान्निध्यांत मठ आसचो ही त्या मठाची अलिखित परंपरा जावन आसा. 

पुर्विल्ले आर्य लोक वैदिक धर्माचें अनुसरण करताले. ताका सनातन धर्म 
अशेंय नांव आसलें. ह्या धर्माचे दोन फांटे- भौतिक समृद्धि आनी आध्यात्मिक 
उन्नती. पयल्या फांट्याक कर्मयोग म्हणटाले आनी दुसरो ज्ञान योग. धर्माचीं धा 
लक्षणां आसात. 

धृतिः क्षमा दमोऽस्तेयं शौचमिद्रिय निग्रहः | 
धीर्विद्या सत्यमक्रोधो दशकं धर्मलक्षणं | | 

(निर्धार, क्षमा, मनाचो निग्रह, अस्तेय (चोरी करप ना) निर्मळसाण, इंद्रियांचेर 
नियंत्रण, ज्ञान, शाणेपण, सत्य आनी राग येवप ना हीं धर्माची धा लक्षणां) 

वेदांचेर आधारून ऋषि शास्त्रा रचताले. अशीं स शास्त्रां आसात:- 

वैशेषिक, न्याय, मीमांसा, सांख्य, वेदान्त आनी योग. 

वेद म्हळ्यार श्रुति, आनी शास्त्रां म्हळ्यार स्मृति. स्मृतीक धर्मशास्त्र अशेंय 
म्हणटात. उपरान्त आपलीं पुराणां. वट्ट अठरा पुराणां आसात. 

ब्रह्म, पद्म, विष्णु, शिव, भागवत, नारद, मार्कडेय, अग्नि, भविष्य, ब्रह्म 
वैवर्त, लिंग, वराह, स्कंद, वामन, कूर्म, मत्स्य, गरुड आनी ब्रह्मांड. 

देऊळ नांवाची जी संस्था सारस्वतांनी निर्मिली ती आपल्या कुळाची आधारशिळा 
आनी वैदिक मान्यतायांचेर उवी आसा. कुळाचो विस्तार जालो तरी मूळ रचणूक 
वदलूंक ना. कुळांत जल्म घेतलो दादलो हो थारायिल्ले पिरायेचेर महाजन वा 
कुळावी जावंक पात्र थारता. दर एका देवस्थानाची वेगळी आचारसंहिता आसा. 
तातूंत एकसुत्रताय हाडपाचे नदरेन पुर्तुगेज सरकारान एक कायदो घडयल्लो आसा 
तो चडावत सारस्वत देवळांक लागू जाता. ह्या सगळ्या वेवस्थांचो तपशील समजून 
घेवपासारको आसा. 


a 

स्कंदपुराणांत सांगालां, परशुरामान उत्तरेकडल्या सारस्वतांक आपणें नव्यान 
निर्मिल्ल्या अपरान्तांत हाडून तांच्यो वसणुको स्थापन केल्यो. परशुरामान हरमल, 
(पेडणे) गांवांत एक महायज्ञ केल्ल्याचोय उल्लेख स्कंदपुराणाच्या सह्याद्रिखंडांत 
आसा. परशुरामाची आख्यायिका आयच्या मानमान्यतायेच्या कसाचेर धरची ना 
आनी नव्या युगांतल्या विज्ञाननिष्ठ वाचप्यांक ती रुचची ना. परशुराम हें इतिहासीक 
पात्र काय पुराणांतलो नायक हे विशीं इतिहासकार आनी धर्मशास्त्राचे अभिमानी 
लोक फाटलीं कितलींशींच वर्सा वादविवाद करीत आयल्यात. पुराणांत आनी 
आख्यायिकांनी भारताच्या सांस्कृतिक आनी सामाजिक इतिहासामदीं आनी भुगोलामदीं 
जो सुमेळ घडोवन हाडला तो तोखणायेचो म्हणचो पडटलो. जीं जीं विधानां कपोलकल्पित 
अशीं दिसतात तांचे पुरावे पुराणां थंयचे थंयच दिवन उडयतात. देखून, पुराणांतलो 
भाग कुशीक सारलो तरी एक इतिहासीक तथ्य मान्य करूंकय जाय की भारताचे 
अस्तेन्त देगेचेर सोराष्ट्रा सावन मलवार मेरेन जीं सात कोंकणां आसात, तातुंतल्या 
म्हासप्तमांत म्हळ्यार गोमन्त प्रदेशांत त्रिहोत्रपूर सावन आयिल्ले ब्राह्मणांचे समूह 
स्थायिक जाले. हे लोक मुळचे वेदीक सरस्वती न्हंयचे देगेवयले आशिल्ल्यान तांकां 
सारस्वत ब्राह्मण म्हणून वळखताले. तातूंतच वाटेंत गौड राज्यांत थोडो काळ राबितो 
करून तांणी विंध्य प्रदेश वलांडलो आनी क्रषि-संस्कृतीचो संदेश दर्या-न्हंयांनी समृद्ध 
अशा उपखंडाचे दक्षिणेक पावतो केलो, हे खातीर तांकां गौड सारस्वत ब्राह्मण 
अशेंय म्हणटात. आजय त्रिहोत्रपूर ते गोमन्त हे भोंवडेच्या तांच्या मार्गांत खंय खंय 
सारस्वत कुटुंबां स्थायिक जाल्लीं ताची गवाय पळोवंक मेळटा. 

गोड प्रदेश हो उदेन्तेकडेन आसलो तरीय पयलीं ते श्रीकृष्णानी राजधानी 
म्हणून ख्याती आशिल्ले Bh गेले आनी थंयच्यान दर्यावाटेन तांणी गोंय गांठलें. 
सारस्वत गोंयांत आयले तेन्ना गोंयची अवस्था कशी आसली हाचो लेखी तपशील 
खंयच मेळना, पूण इतिहास संशोधकांनी, समाज आनी संस्कृतीच्या अभ्यासकांनी 

आनी परिस्थितीची चिकित्सा करून आनी मदलीं अंतरां भरून काडून इतिहासाचो 
धागो अदृश्य भूतकालासावन आयच्या वर्तमानकाळा मेरेन पावयल्ल्या चिकित्सकांनी 
जे निष्कर्ष काडल्यात ताचेवयल्यान अशें दिसता कीं गोंयचें सैम समृद्ध आसलें, पूण 
सगळो वाठार दाट रानांनी गच्च भरिल्लो आसलो. पर्वताचे कुशीक आशिल्लो हो 
वाठार. उदेन्तेकडची दिशा ही सैमीक राखणेची कशी सुरक्षित दिसताली. दुसरे वटेन 
अथांग दर्या. ह्या प्रसन्न वातावरणांत कला-संस्कृतीचे उपासक, साहित्य आनी शास्त्राचे 
अभ्यासक, वेदविद्येचे साधक, सैमाच्या सान्निध्यांत तपश्चर्या करपी तपस्वी हांकां हो 
प्रदेश मानवलो. उत्तरेकडल्या शिंयाचे कुडकुडे नात वा गिमाचो रखरख ना. शितळ 
वारे, धोलपी झाडां, माड-माडयो गायताल्यो तीं गितां. सगळें वातावरणच अध्यात्मिक. 
सुरांत आनी तालांत मनाचे ताप न्हिवोवंक समर्थ अशें. वत येता तें भांगरासारकें, 
रातीचें चान्नें SAAR; दर्याचें उदक सुंदर-निळे आनी तातूंत तरेकवार नुसतें. 
ल्हाराची उडी माडा इतली वयर आनी देवाच्या पांयार घालून घेवचें तशें तें लहार 
देगेर येवन नतमस्तक जाता. धवो फेणेर कृतार्थतेचो हांसो फुलयता आनी देगेवटेन 
फाट करिनासतना फाटीं सरता. तरेकवार जीवसृश्ट. वागाची गरड, कोल्याची 
HAHA दिसा उजवाडे कानार पडटाली. Sse जीव, विविध रंगांचे, आकाराचे. दर 
एकाचे संगीत वेगळे. तरेकवार फुलां आनी त्याच रंगाचे पाखे, सगळी चराचर सृश्ट 
. अद्भुत, चातुर्मासांत पावस येता. सैमाक न्हाणोवन सगळें उदक दर्यात पावयता; 
पूण गिमाची तान भागोवचे खातीर धर्तरी थोडें उदक पोटांत घेवन दवरता. आनी 
दर्या कितल्या विस्मितांचो! केन्नाच आटना. दिसभर गर्जता, पूण धांपेना. रात दीस 
न्हया-वझऱर्‍्याचें आनी पावसाचें उदक पोटांत घेवनय तो आपली मर्यादा हुपिना. 
गीतेत श्रीकृष्णान स्थितप्रज्ञाचें केल्लें वर्णन कितलें सत्य, कितलें खरें हाचो अणभव 
सारस्वतांनी घेतलो आनी आपले वसणुकेखातीर होच वाठार आदर्श मानलो. 

दर्यदिगेवयल्या त्या प्रदेशांत तेन्ना आदिवासी लोकांची वस्ती आसली. सादेभोळे 
लोक SHA आंगान भोंवताले. वेवसाय- धंदो नाशिल्लो. कृषि संस्कृतीचो स्पर्श तांकां 
जावंक नासलो. आपले परीन मनोरंजन करून घेताले आनी पोटाची भूक भागोवचे खातीर 
झाडांची फुलां-फळां, पाळां-मुळां आनी पानां अन्न HW वापरताले. पावस APTA येतना 
दोंगरी वाठारांत रानां लासून नाचणो रोवपाची कला तांणी शिकून घेतिल्ली . 

सारस्वतांचे प्रथेक आनी परंपरेक स्मरून ते जातीन सगळ्यांत पयलीं थळाव्या 
आदिवासी लोकांकडेन इश्टागत केली हे आदिवासी आपणाक गावडे वा कुणबी 

म्हणटाले. सारस्वत थंय स्थायिक जातकच कोंकणांत सवपी ते कांकणे हें नवें उतर 
घडयलें आनी त्या उतराचे व्याख्येंत गावड्यांचोय आस्पाव'केलो. पुर्तुगेज आयले, 
तेन्ना कांय सारस्वत आनी कांय गावडे वाटून क्रिस्तांव' जाले, तेन्ना मूळ कोंकणे 
म्हळ्यार हिंदू, क्रिस्तांव गावडे म्हळ्यार बाटगे वा धर्मांतरित आनी कोंकणे गावडे 
म्हळ्यार मूळ गावडे असो अर्थ रूढ जालो. जे कोकणे बाटून क्रिस्तांव जाले' तांणी 
उतरांचो गांदळ जावचो न्हय देखून निखटें क्रिस्तांव हें नांव धारण केलें. 

सारस्वतांनी पळयलें की आदिवासी गावडे हे तांचे इतलेच देवभक्त. आचार 
संहितेचे कडक पालन करपी संद जमात जावन आसा. हे जमाती कडेन केन्नाच संघर्ष 
जावचो न्हय आनी तांचें वरेपण आपणाक सदांकाळ मेळचें अशें येवजून सारस्वतांनी 
तांगेले देव आपणायले आनी तांच्या देवळांनी तांची मन-मान्यताय:कायम राखून आपल्या 
देवळांकडेन तांकां जोडून घेतले. आजय Ba सारस्वत, देवळांकडेन रवळनाथ, 
भूतनाथ, मुळकेश्धर आनी भूमिका हे सारकीं सावार दैवतां गोंयचे समाज-जिणेंत विंगड 
जातींक आनी धर्माक एकठांय हाडपाचे अप्रूप काम करतात. 

एक खेपे आदिवासी लोकांचो विस्वास'जोडटकच सारस्वतांनी आपले वसणुकेक 
आकार दिवपाचें काम. हातांत घेतलें. अठरा गोत्रांची कुटुंबां आठ' अग्रहारांनी 
स्थायिक जालीं. स Heat मठग्रामांत (मडगांव) राबितो करून. रावलीं. आपल्या 
देवाक तांणी दामोदर आनी महालक्ष्मी अशीं नांवां दिल्लीं. ह्या देवाची प्रतिमा वा 
प्रतिकां घराच्या मदल्या भागांत गर्भकूड बांदून धर्मशास्त्राच्या आधारान आनी 
वेदमान्य विधींचे पालन करूनय तांची प्रतिष्ठापना केली. म्हाळशेची प्रतिष्ठापना 
भारद्वाज, अत्रि, कौशिक, Wes आनी हेर गोत्रांच्या कुटुंबांनी वेर्ण्या गांवांत केली. 
हें दुसरें अग्रहार. तिसरें अग्रहार कुडतरी. थंय शांतादुर्गेची प्रतिमा बसयली. भारद्वाज 
आनी हेर तीन tiara भजक ताचे कुळावी आसले. बाणावली ह्या चौथ्या अग्रहारांत 
अत्रि, कौशिक आनी हेर गोत्रांच्या ब्राह्मणांनी बाणेश्वर आनी कात्यायनी हांची 
प्रतिष्ठापना करून आपलें घर Sd केलें. लक्ष्मीनरसिंह आनी विजयादुर्गा हीं सांख्य, 
पिंगळ, कापश्य, कौशिक, भारद्वाज आनी जमदग्नी गोत्रांच्या ब्राह्मणांची कुलदैवतां. 
तांची प्रतिष्ठापना सांखवाळ ह्या पांचव्या अग्रहारांत जालीं, अत्रि आनी कौशिक 
गोत्राचे व्राह्मण ह कामाक्षी देवीचे भक्त. तांणी राय हें सवें अग्रहार वसयलें. लोटली 
हें सातवें अग्रहार. वत्स आनी कौंडिण्य गोत्री लोकांची ही वस्ती. तांचो देव रामनाथ 
आनी देवी शांतेरी. आठवें अग्रहार नागवें. थंय वत्स आनी भागद्वाज गोत्रांच्या 

ब्राह्मणांनी शांतेरी देवीची प्रतिष्ठापना करून आपले संवसार सुरू केले. 

ते उपरान्त सारस्वत समाजाचे पंगड येत रावले आनी जण एका पंगडांन एक 
एक अग्रहार वा गांव वसयलो. ताची वळेरी दिवपाचो भरीक हांव पडना, पूण कांय 
मुखेल वसणुकांविशीं, देव-दैवतांविशीं सांगचेली गरज आसा. दशगोत्री ब्राह्मण 
उपरांत आठ गोत्रांच्या ब्राह्मणांचो एक पंगड कान्यकुव्जाकसावन रामेश्वराचे यात्रेक 
वचूंक भायर सरिल्लो, तांचे मदीं वत्सगोत्री देवशर्मा, लोमशर्मा, शिवशर्मा हांचो 
आस्पाव आसलो पंगडांत कौंडिण्य आनी कोशिक गोत्री ब्राह्मणगय आसले. आख्यायिका 
अशी आसा कीं हो पंगड जेन्ना गोमन्त प्रांतांत पावलो तेन्ना शिवान तांकां दिव्य दर्शन 
दिलें आनी तांणी थंयच रावितो करपाचें थारायलें. देवशर्मा आनी लोमशर्मा कुशस्थली 
(कुडाळ) गांवांत रावले. शिवशर्मा केळशी गांवांत गेले. 

अशे तरेन देऊळ हें केन्द्र मानून पुराय निष्ठा भुंयेक ओंपून सारस्वतांचे पंगड 
एक एक गांव वसयत गेले. देऊळ हें केन्द्र धर्म-संस्कृतीचें. ताचो कारभार एखाद्या 
वेदशास्त्र- संपन्न अशा पुरयताकडेन अुरतालो. देवळांतले सगळे धार्मिक विधी, 
नित्यप्रसाद-ग्रार्थना, सण-उत्सव MAH धरून करपाची जापसालदारकी पुरयताची 
उरतली. ग्रामसभेचें भरपाचें ठिकाणूय देवळाचो चौकच आसलो. जो आपलें म्हणणें 
सांगता, वा जो निवाडो दिता ताणें देवाचे साक्षीन कोणाय मनशाच्या भंयाक, 
धाकाक, रागाक वा वरेपणाखातीर निवाड़ो दिवचो न्हय. न्यायाक धरून तो आसचो 
आनी त्या निवाड्यावरवीं सगळ्यांक न्याय AGA गांवचे भावपण उरचें अशी भावना 
आसताली. देवळांत वेदविद्या, व्याकरण, शास्त्र, न्याय आदि शास्त्रीय ग्रंथांच्या 
अभ्यासा भायर आयुर्वेद, योग, साहित्य, काव्य, संगीत, नृत्य सारकिल्या कलांची 
उपासना जाताली. दिसभर शेताभाटांनी काम करचें, भूंयमोतेची हूम गळोवन सेवा 
करची आनी एका दाण्यापसून हजार दाण्यांचे कणस पिकोवचें; एके बिये पसून 
अनंत Hal निर्माण Heal, हातूंतच लोक संतुष्ट आसलो. रात जातकच न्हावन- 
धुवन देवळांत येवचें. भजन, किर्तन, प्रवचन हांचेवरवीं मनाचो शीण कुशीक 
सारचो, निवेद्यान तोंड गोड करून घरा वचून न्हिदचें असो जिणेचो क्रम आसतालो . 
लोकांचो आंकडो AST आनी गरजोय उण्यो; मेळटा तातूंत सगले संतुष्ट उरताले. 
एका कुटुंबाचे वा वांगडाचे आशिल्ल्यान तांकां कुलदेव आनी भूंयमाता सांगातान 
दवरताली. गांवचे जाणटेले- म्हालगडे हांची मानमर्यादा राखप, अडिल्ल्या नडिल्ल्याक, 
अपंग-दुर्वळाक आधार पावोवप. साधुसंत आनी संन्यासी-अतिथींक मानान येवकार 

दिवन तांचो भोवमान करप आनी जें पिकता, फळटा तें देवा-पांयाकडेन ओंपून 
कृष्णार्पण करप आनी प्रसादाचे भावनेन तें आपणें व्हरप ही रीत आसली. 

राजा नासले अशें न्हय. ते आत्रेपैत्यान वदलताले. पूण तांचो जांच गांवच्या 
लोकांक बादनासलो. झुजां मळाचेर जातालीं. जो राजा जिखता ताचो शेक सुरू 
जातालो. ग्रामसंस्थांनी कर भरतकच राजाची कटकट नासताली. दर एका महालाक 
एक सरदार उरतालो. कर वसूल करपाचें काम तो करतालो. राजाक लोकांच्या 
कल्याणाचें पडून वचूंक नासलें. पूण तेच बरोबर लोकांच्या वेव्हारांत ते हातबोट 
घालिनासले. सदांच अशें घडनासलें. कांय जुलमी राजा आगळिको करताले आनी 
ते परधर्मीय आसले जाल्यार तांकां पिडापीड दिताले. 

पूण ग्रामसंस्थांमदीं एकवट बरो आसलो. संघशक्तीचो दिश्टावो त्या काळार 
घडटालो. दर एक गांव समृद्ध आनी स्वावलंबी जावचो असो प्रयत्न आसतालो 
आनी सैमीक संकटांच्या वेळार अडचल्ल्या गांवाक शेजारचे गांव आधार करताले. 
FM मळभ, पावस, वारो, वत हें सगळ्यांचे तशी Ya लेगीत सगळ्या ग्रामस्थांची, 
ही भावना सोळाव्या शेंकड्यामेरेन ग्रामस्थांच्या कारभाराची आधारशिळा आसली. 
एक कुटूंब एक वांगड, मेळून एक गांव. गांवचे आदिवासी हे सारस्वत सामाजाचे 
जिणेंत भरसून Need. सारस्वतांचे कुलदेव जशे तांणी आपणायिल्ले, तशेच तांचे देव 
हे आपले देव मानून दोनूय देवांची देवळां लागीं लागीं उबारिल्लीं. हिंदू हें उतर त्या 
सुरवेच्या दिसांनी रूढ जावंक नासलें. सारस्वत आपणाक सनातन धर्मी म्हणटाले 
आनी त्या धर्माची दीक्षा तांणी आदिवासींकूय दिल्ली. संप्रदाय वेगळो, पूण धर्म एक 
आनी एका धर्माच्या लोकांचे देव समान अशी ती व्यवस्था आसली. GS मुसलमान 
राजांनी आनी मोठ्या प्रमाणांत पुर्तुगेज राज्यकर्त्यांनी धर्मातराचें सत्र सुरू केलें तेन्ना 
सनातन धर्माचे अनुयायी हे फकत 'कोंकणे' उरले. जे बाटले तांकां क्रिस्तांव बामण 
अशें नांव पडलें. पुर्तुगेज येवचे आदीं घाटावयल्यान हेर जाती-संप्रदायाचे लोक 
गोंयांत Wet. तातुंतले जे वाटले तांकां नव्या धर्माचें आनी मूळ जातीचें नांव 
उरलें. देखून गोंयांत आजय कोंकणे ह्या उतराचो अर्थ हिंदू असो जाता आनी जांचो 
धर्म बदललो तांकां कोंकणे किरिस्तांव वा कोंकणे मुसलमान अशें म्हणटात. गावडे 
कुणबी वर्गान आपली अस्मिताय राखचे खातीर कोंकणे (हिंदू) गावडे आनी क्रिस्तांव 
गावडे अशीं नांवा घेतलीं. 

नवे पंगड येत रावले. नवे गांव वसत रावले. नवीं देवळां उबीं जालीं आनी 

रोटी-बेटी वेव्हार वाडूंक लागले. सारस्वत समाज सगळ्या आंगांनी फुलूंक लागलो. 
संस्कृती कळेकळेन वाडूंक लागली आनी दिगंताक ह्या विद्वान धर्मनिष्ठ फुडारिल्ल्या 
समाजाची नामना पातळळी. आद्य वस्ती साश्टीच्या सासष्ट गांवची. त्याच अदमासाक 
तीसवाडीच्या तीस जुव्यांनी वस्ती जाल्ली. तांचो मान समाजांत वेगळो देखून तांकां 
शाण्णवी (शेणवी) ही पदवी फाव जाली. आजय गोंयच्या सारस्वत समाजाचे आद्य 
पुरुस म्हणून ते मोठ्या अभिमानान शेणवी ही पदवी आपल्या नांवाक जोडटात . 
उपरांतचे पंगड बार्देसाच्या वारा गांवांनी, पेडण्या, कुडाळ देसांत आनी कांय जाण 
अष्टाग्रहारांत, भतग्रामांत, अंत्रुजेंत आनी तेय पलतडीन, ते भायर दक्षिणे कडेन 
गंगावळीमेरेन स्थायिक जाले आनी ग्रामसंस्थांची प्रथा-परंपरा आयच्या गोया पुरती 
मर्यादित उरली. ताचें कारण म्हळ्यार उपरांत आयिल्लीं चडावत HEAT आनी तांचे 
वांगडी हे मुळांत स्थायिक जाल्ल्या कुटुंबांचे घटक वा वंशज आसले. तांणी नवीं 
देवळां वांदलीं नात आपल्या कुळदेवांकडली निष्ठा आनी भक्ती अभंग दवरली . 

सरस्वती न्हंयची देग सोडीत सावन सारस्वत समाजाक थिराय नासली वा 
आपली विस्कटिल्ली घडी परत सारकी करपाची संद ताका मेळूंक नासली. अपरान्तांत 
पयलेच खेपेक हो समाज धनीपणाचे भावनेन वागूंक लागलो. Wars बीं जें घरांत 
पडून आशिल्ले ताका बरी YA, फाव तितलें वत-वारें आनी उदक मेळतकूच जशें 
तरतरून किल्लता आनी घसघशीत वाडून लागशिल्ल्या-पयसुल्ल्यांची नदर ओडून 
घेता तशी अवस्था सारस्वत समाजाची जाली . 

सरस्वति तांचे जिवेर आनी काळजांत आसलीच . आतां लक्ष्मीय प्रसन्न जाली. 
अशे परिस्थितींत आपल्या कर्तुत्वाची क्षितिजां वाडोवपाचो विचार समाजांतल्या 
पुरुषार्थी तरनाट्यांच्या मनांत आयलो जाल्यार अजाप ना. कर्तुत्वाक वाव चारूय 
दिकांनी आसलो. राजांचे दरबार तांकां साद घालताले. साहित्य, संगीत, कला, 
मुत्सद्देगिरी आनी प्रशासन ह्या सगळ्या मळांचेर समाजाचो नांवलोकीक पातळिल्लो . 
जे घरा रावले ते हात पांगरून वसले नात. भूंयमातेची सेवा करून तिका संतुष्ट 
करून तरेकवार पिकावळ ते घेताले. भोंवतणच्या सगळ्या वाठांरांतलें, पीक, तिसवाडी 
आनी साश्टीच्या बंदरांनी येतालें आनी थंयसून व्हडल्यो व्हडल्यो फातमाऱ्यो भरून 
तें काठेवाड आनी अरवस्थाना मेरेन वताले. अरवस्थानांतल्यान मसाले युरोपाक 
पावले आनी थंयच्या राजांकूय हिंदूस्थान देशाचो आनी त्या देशंतल्या गोंयासारक्या 
समृद्ध वाठारांचो ध्यास लागून रावलो. गोंयचेविशीं तरेकवार आख्यायिका, वाठाराच्या 

समृद्धीची आनी सुंदर सैमाचीं वर्णनां भांवडेकार गायताले. आनी तींच कवनां 
युरोपियन देशांक भारताचें पिशें लावन सोडटालीं . 

सारस्वत समाज सध्याच्या गोंयच्या पश्चिम वाठारांत स्थायिक जाले उपरान्त 
संकटा आयलीं नात अशें न्हय. १२९४ वर्सा अल्लाउद्दीन खिलजीचीं लप्करां 
गोंयांत पाविल्लीं आनी तांणी देवळांचो विध्वंस आनी लुटालूट केल्ली आनी ते 
स्थितींत साष्टींतलीं कांय सारस्वत Hea थेट कोचीनाक वचून स्थायिक जाल्लीं, हें 
इतिहासांत वरयल्लें आसा. पूण एखाद्रो भूंयकांप घडिल्ले भशेन आपल्या दोळ्यांसामकार 
कोसळटीं देवळां, जळटीं घरां, रथ आनी देवप्रतिकांचीं उध्वस्त रुपां पळोवपाचो 
प्रसंग गोंयच्या सारस्वत समाजाचेर आयलो तो १५१० वर्सा पुर्तुगेजांचे धवे पांय 
गोंयचे भुंयेक लागले उपरांत. एखाद्या प्रचंड वादळांत बार्देस, तीसवाडी आनी ay! 
हे तालुके घेरावन जर्जर केले. त्या काळार राजा बदललो जाल्यार प्रजेचो धर्मय 
बदलचो हो न्याय आसलो. एकूण पुर्तुगेज आतां धर्मातरां करूंक लागतले हाची 
सुलूस लागना फुडें कितलींशींच सारस्वत Hedi मांडवी, Fant ad पलतड़ीन 
वचून वा दर्यावाटेन उत्तरेक वा दक्षिणेक वचून आसरो मेळत थंय स्थायिक जालीं. 

जो मेरेन सारस्वत मेकळे उरतले तोमेरेन गोंयची प्रजा धर्मनिष्ठ उरतली आनी 
ती कसल्याय हांयसाक बळी पड़ची ना. ते प्राण दित पूण धर्म विकचे नात. अशा 
उतरांनी सारस्वतांचें वर्णन गोंयांत आयिल्ले ख्रिस्ती धर्मप्रसारक आनी सरदार 
पुर्तुगेज राज्यकर्त्याक सांगत रावले. “Cujus regio illius religio” ard 
राज्य ताचो धर्म ह्या न्यायाच्या आधारान राज्यकर्ते आनी धर्मप्रसारक दयामया 
नासतना वागले. 

२८ जून १५४१ मेरेन तीसवाडींतलीं सगळीं हिंदू देवळां भूंयसपाट जाल्लीं. 
तीं परत उबीं जावचींनात अशी गवाय धर्मांध लोकांनी जुलमी राज्यकर्त्यांक दिल्ली. 
तोम्बु नांवाच्या एका पुस्तकांत तीसवाडींतलीं सगळीं देवळां १५४० मेरेन age 
जाल्लीं अशी नोंद आसा, त्यो नोंदी १६ व्या आनी १७ व्या शतकांतल्या सरकारी 
कागद पत्रांनी वाचूंक मेळटात. (तोम्बु जेराल - पान ६७) ते आदीं १५०५ वर्सा 
व्हिसरे दों. फ्रांसिशकु दे आल्मेयदा हाणें आंजेदीव देऊळ नश्ट केलें. तीसवाडींतल्या 
भोव करून सगळ्या उध्वस्त देवळांच्या जाग्यार इगर्जों वांदिल्ल्यो आसात, हें सत्य 
पुर्तुगेज इतिहासकारांनीच मान्य केल्लें आसा. 

& 

थोडोसो इतिहास 


देवस्थानां आनी गुरुपिठां हे सारस्वत समाजाचे दोन ध्रुव जावन रावल्यात. 
तांचे भोंवतणी समाज वावुरता आनी ते प्रक्रियेतल्यान समाजाचो जसो एकवट घट 
जाता, तेचभाशेन गुरुपिठां आनी कुलदैवतांची अध्यात्मिक शक्त वाडत उरता. 
इतिहास काळांत आनी वर्तमानांत समाज, कुलदेव आनी गुरुपिठां हीं तीन तत्त्वां 
एकामेकांपसून वेगळावं नज अशेतरेन एकामेकांच्या कार्यात आनी आदर्शात एकरूप 
जाल्लीं पळोवंक मेळटात. देखूनच जेन्ना समाजाचें अंतरंग वळखून घेवपाचें आसता, 
ताका कसली पिडा-व्याधी जाल्या काय feed, काय निरामय आसा हें समजून 
घेवचेलें आसता, तेन्ना आमी कुलदेवतांच्या मंदिरांचेर आनी गुरुपिठांचेर नदर 
भोंवडायल्यार पुरो अशें म्हणटात. भायली भौतिक समृद्धि, घरच्यांचे आनी परक्यांचे 
खीणभर दोळे दिपकायता आसली तरी जेन्ना अंतरंगांत तत्त्वां-मुल्यां, श्रद्धा-भक्ती 
आनी कर्तव्याची भावना वाळटी लागिल्लेभाशेन पोर्खरिल्ली उरता, तेन्ना असो 
समाज खंयच्याय खिणाक कोंसळटलो हें सांगपाक ज्योतिष्याची गरज लागना. 

गोंयच्या सारस्वत देवळांचो इतिहास नियाळून पळयलो जाल्यार देवभक्ति 
आनी गुरुनिष्ठां ह्या समाजाक शुन्यांतल्यान सृष्ट उबी करपाची प्रेरणा दिवंक 
पावता, हें आमी जशें पळयलां. तेचभाशेन भांगरा रुप्यांत चकचकपी सृश्ट, देवकृपा 
नासली आनी गुरुचे आशिर्वाद मेळळेनात जाल्यार तरतरपी सृश्ट खिणाभितर भूंय 
सपाट जावं येता ea आमी पळयलां. देव-गुरूवयली श्रद्धा मोन्यांक वाचा दिता 
आनी पांगळ्यांक लेगीत घाट चडून वचपाची शक्त दिता हो अणभव इतिहास 
काळांत आनी वर्तमानांत लेगीत सारस्वत समाज घेत आसा. 

गोंयच्या कुलदैवतांच्या देवळांची परिक्रमा करता आसतना समाजांतलीं कांय 
धोंगा-पोंगां, उणीं-दुणीं दाखयलीं जाल्यार खंयच्याय एका देवळाचेर वा त्या देवळाच्या 
महाजनांचेर आरोप घेतलो अशें कोणें मानचें न्हय. इतिहासाचो नियाळ करता 
आसतना जें कितें नदरेंत भरलें तें थोड्या भोव प्रमाणांत, सगळ्याच कुलदैवतांक 

लागू पडटा, मागीर तीं दैवतां सरस्वती न्हंयचे देगेवयल्यान भायर सरतना हाडिल्लीं 
आसूं, यात्रेच्या मार्गांत मेळिल्लीं आसूं वा अपरांतांत रावितो केले उपरांत आपणायिल्लीं 
आसूं. 

अपरान्त वा गोमन्त प्रांतांत येवन स्थायिक जाल्ल्या सारस्वत कुटुंबांचो आंकडो 
कितलो आसलो हें एक PASAT जावन आसा. एकतर सगळीं कुटुंबां एकाच वेळार 
येवन स्थायिक जालीं नात. स्कंद-पुराणांतल्या सह्याद्रि खंडाचो आधार घेवन अदमास 
काडटलो जाल्यार परशुरामान गोमंत प्रांतांत सारस्वत कुळांची आनी तांच्या दैवतांची 
प्रतिष्ठापना केली, जाल्यार वेदकालीन कालगणनेच्या हिशेवान ख्रि.पू. उणेच अडेज 
हजार वर्सा आदीं ती जाल्ली अशें मानचें पडटलें. कांय पुर्विल्ल्या ग्रंथांत परशुरामाचो 
काळ इ. स. आदीं २५५० - २३५० असो दिल्लो आसा. अप्टग्रामांत ज्यो सारस्वतांच्यो 
वसणुको थिरावल्यो, तांचे मदीं लोटली गांवाचो आसपाव जाता. आज त्या देवळाच्या 
इतिहासाची परिक्रमा करचे आदीं सारस्वत देवळांच्या वैभवाक आनी दुर्दशेक समाज 
कसो कारण जाला. हाचेर एक नदर भोंवडावप समा जातलें. 

अपरान्तांतल्या सारस्वतांच्या इतिहासाची जी नोंद जाल्ली आसा, ताचेवयल्यान 
एक गजाल नदरेक भरता ती ही की समाजाच्या वांट्याक समाजीक, अर्थीक वा 
राजकी थिराय खुबूच उणी आयल्या. इतिहासाचो आरंभच काश्मीरांत घडिल्ल्या 
भयांकृत दुष्काळांतल्यान जाता. वारा वर्सा मेरेन ह्या दुप्काळान जीवसृश्ट लासून, 
करपून उडयली. उदकांतलीं नुस्ती फडफडून मेली. अशा वेळार जें सामान पोटलेक 
वांटून Saadeh येतालें, तें घेवन सारस्वत Heat देशोधडीक लागलीं. ते दुर्दशेची 
कथा वेगळीच. इतिहासान तेविशीं चड कांय सांगिल्लें ना. पूण इतली नोंद वाचूंक 
मेळटा. 

वेद-विद्येत, धर्म शास्त्रांत, काव्य-साहित्य-न्यायांत प्रभुत्व आशिल्ल्या सारस्वतांक, 
“विद्वान सर्वत्र पूज्यते’ ह्या ऋषिवचनाचो अणभव आयलो. राजाच्या दरवारांनी 
आनी सामाजिक संस्थांनी, व्यापार-उद्यगाच्या केंद्रांनी तांकां मान आनी आसरो 
दोनूय मेळ्ळीं. तरी मुळापसून हुमटल्ल्या झाडाभशेन तांची आवतिकाय आसली. जो 
मेरेन Yad पाळामुळां रिगचीं नात तो मेरेन फुडाराची धडगत ना अशें ते मानताले 
आनी ते खातीर एक निसर्गसमृद्ध सुजल-सुफल भुंयेचो तांकां सोद आसलो. 

देवान दिल्ली बुद्द आसली. समाजीक जिवितांत केळयिल्ली संघशक्त आसली. 
श्रम करपाची Med आनी जिद्द आसली. भुंयेची पूजा करून तिका होरायली 

जाल्यार ती प्रसन्न जाता आनी एका विंयांतल्यान लाख फळां कष्टतल्याचे झोळयेंत 
घालता आनी आपल्या कृषिविज्ञानाच्या आधारान ती करामत सोपेपणान करूं येता 
इतलें तांकां खवर आसलें. देशोधडीक लागिल्ल्या समाजाच्या वांट्याक भुंयेचो 
आधार मेळ्ळेबगर सगलें आसूनय कांय नाशिल्ले भाशेनच जाल्ले. कोणाच्या तरी 
आसऱ्याक रावन पोट भरूं येता, नांवलोकीक AS येता, पूण आपल्या कर्तुत्वान वा 
पुरुषार्थान शंभर पिळग्यांचो फुडार घडोवंक जावचो ना हें तांकां कळटालें. ते भायर 
धर्माचरण करूंक जाय. न्यायनीत घोळणुकेंत हाडूंक जाय, नवे वरे संस्कार भुरग्यावाळांक 
मेळूंक जाय आनी तांचे मुखार वरे आदर्श दवरूंक जाय ही तिष्ठत आसली. देखून 
ते केन्ना भुंयेवयल्यान केन्ना उदकांतल्यान भोंवत भोंवत परशुराम भुयेंत अपरांतचे 
देगेर पावले. सह्याद्रि पर्वतरांगांचे पालसणांत धव्या फेणेराच्या ल्हारांवरवीं अखंड 
गाज घालपी निळ्या दर्याचे देगेर आशिल्लो हो अस्तंतेकडलो वाठार तांणी पसंत 
केलो. ल्हवू, ल्हवू, सप्तकोंकणांतलें अपरान्त हैं म्हासप्तम जालें. 

हे फाटभुंयेचेर आमच्यांनी परशुरामाचो विचार करूं येता. परशुरामाची कथा 
ही कल्पीत अशें मानपी लोक आसात. तर्क आनी भूगोल, म्हाकाव्यां आनी आख्ख्यायिका 
हांच्या आधारान बरयिल्ल्या पुराणांचो इतिहासाकडेन संबंध ना अशी विचारसरणी 
फुडें येवंक लागल्या. त्या विचारांचे खंडन करपाचें सोडून आमी भूगोल, सत्य आनी 
संस्कृतीक दायज हाच्या आधारान कांय निष्कर्ष HS येतात. पयलो निष्कर्ष असो 
- परशुरामान हाडिल्ले आसूं वा आपूण जावन आयिल्लें आसूं, त्रिहोत्राक राबितो 
करून आशिल्लीं धा Ward सारस्वत Heal गोमंत प्रांतांत आयलीं, तांचो काळ 
काश्मीरांतल्या आकांताच्या दुष्काळा उपरांतचोच आसतलो. ह्या कुटुंबांनी आपल्या 
कुळाच्या दैवताची प्रतिकां आपल्या सांगातान हाडलीं तातूंत लिंग आसले, शाळिग्राम 
आसलो, मूर्त आसली आनी एकादरी निराकार वस्त आसली. “एकम्‌ सत्‌ विप्रा 
बहुधा: वदन्तिः देव हो एकूच, लोक नाना तरेच्या नांवांनी आनी रुपांनी ताका 
वळखतात. तो केन्ना शक्तीच्या SUA, केन्ना पुरुषाच्या रुपान, केन्ना प्रकृतीच्या 
रुपान मनशाक होलमलो. जाका तो जसो दिसलो, त्या रुपांत तांणी पराथलो. देव 
देवाऱयांत Gah जाय आनी देवारो कुटुंबाच्या घरांत. 

नवें कार्य करतना देवामुखार वचून सांगणी करचीं. अडिल्ल्या नडिल्ल्या 
वेळार ताका उलो मारचो. देवाचे हजेरेक लागून कुटुंबान मान-मर्यादिचें पालन Hea. 
तोंडांतल्यान अमंगळ उलोवचें न्हय. मन निर्मळ दवरचें. सकाळीं आनी सांजवेळां 

झाडून निवळ दवरचें. देवाऱ्यांत देवप्रतिकासरीं नंदादीप अखंड पेटत उरचो. देवाची 
त्रिकाळ सेवा जावची. पूजा-प्रार्थना, भजनां-आरती जावच्यो हें क्रम चलतालें. देवाचो 
सगल्यांकूच धाक, देवामुखार उबो रावन फट उलोवपाचे प्राज्ञा कोणाकूच नासली . 
घरांत कर्त्या पुरसाचो दरारो आसलो. कुटुंबाचे सगळे निर्णय तो घेतालो. अशीं धा 
घरां धा गांवांनी वसलीं. देवान निर्मिल्ली भूंय ही वसणूक करतल्या कुटुंबांची अशें 
मानपाची प्रथा आसली. आदिवासी वर्ग नासलो अशें न्हय. घडये व्यापार-उद्योगाचे 
निमित्तान अस्तन्त दर्या देगेर ह्या अधिकृत स्थलांतरा आदीं सारस्वत कुटुंबा स्थायिक 
जाल्लीं आसूं येता. पूण इतलें खरें कीं जीं सारस्वत कुटुंबां अपरान्तांत पावलीं तांणी 
एकामेकांक लागसार आपल्यो वसणुको निर्मिल्यो. साष्टींतले सासष्ट गांव. सारस्वतांनी 
पयलीं आपणायले. भूय विशाळ, तिची सेवा केली जाल्यार ती प्रसन्न जाता. तेन्ना 
एकाच जाग्यार Ud तयार करचे परस वेगळे वेगळे भुगोलीक वाठार आपणावपाचे 
धोरण आद्य सारस्वतांनी मानून घेतलें. जे थळावी आदिवासी आसले तांकां आपणायले. 
तांचे सांतेर, रवळनाथ, भगवती, भूमिका ह्या सारक्या दैवतांक संस्कृत नांवां दिवन, 
कांयकडेन ग्रामदेव म्हणून, कांयकडेन कुलदेव म्हणूनय सारस्वतांनी स्वीकार केलो. 
इतलेंच न्हय, तर थळाव्या आदिवासींक कृषिविज्ञानाची दीक्षा दिवन जमनीचो 
विकास घडोवन SIS. खार जमीन निवळावन शेतां पिकोवपाची रीत दाखयली . 
ग्रामसंस्था ced, eq आकाराक आयली. भूंय देवाची तशेंच उदक हो सिद्धांत मान्य 
करून तांणी समृद्धि आनी सहकार्याचे नवें यूग सुरू केलें. 

सगळे स्थिरस्थावर जालें, पूण जेन्ना समृद्धिचे तेंगशेर अपरान्त पावलें तेन्ना 
जुलमी राजांच्यो अधाशी नदरो हे भुंयेचेर पडूंक लागल्यो. तो मेरेन थळाव्या राजांचो 
प्रजेक कसलोच त्रास नासलो. ग्रामसंस्था वेळार कर भरताल्यो आनी गांवच्या 
समाजाच्यो भौतीक, शिक्षणीक, संस्कृतीक आनी हेर तरेच्यो गरजो भागयताल्यो. 

तोमेरेन आनीक एक बदल घडिल्लो. मुळांत एक कुटुंब आसलें, ताचो 
विस्तार जायत रावलो. एका घरांत रावताले ते लोक - कुटुंबाचे वांगडी - धा घरांनी 
रावंक लागले. मागीर कुलदेव खंय दवरपाचो असो प्रस्न उप्रासलो. धा गांवचे धा 
जाणटे एकठांय आयले आनी तांणी थारायलें, वस्तीच्या मध्याक देवाखातीर वेगळें 
घर वांदया. तें देव मंदिर सगळ्या गांवच्या लेकांचें, कुळाव्यांचें. देवळाभोंवतणी 
कुळाव्यांचीं घरां आसचीं. ताका लागून खंयच्याय कुळाव्याक जाय तेन्ना देवळांत 
वचून दर्शन अर्चन करूंक मेळटलें. 

कुळावी हे मुळांत एका कुटुंबाचे घटक जाल्ल्यान देऊळ हें सगळ्या कुळाव्यांचे 
मालकीचें आसलें. देव सगळ्यांचो आसलो तरी दर एका देवळाचे नेम वेगळे, रिती 
वेगळ्यो, विधी वेगळे. देखून देवाच्या गर्भागाराचें, पुराय प्राकाराचें पावित्र्य राखपाची 
जापसालदारकी लोकशाही पद्दतीन वेंचिल्ले कमिटीन अर्चक आनी हेर कर्मचाऱ्यांकडल्यान 
करून घेवंची अशी व्यवस्था आसली. अर्थीक विकासा वरोवरच लोकसंख्या वाडत 
गेली. भायल्यान कारागीर-कामगार आनी हेर व्यवसाय करपी लोक हांगा येवन 
स्थायीक जावंक लागले. मूळ ग्रामस्थांक तांचो आधार मेळटालो, देखून सगले बरें 
भाशेन चलतालें. 

बाटाबटीचें सत्र सुरू जालें तेन्ना देव-देवळां आनी तांचे Hardt, जंय तांकां 
सुरक्षीत दिसलें थंय वचून स्थायीक जाले. Gast Hardt वाटले आनी तांचेवांगडा 
गांवांत जाल्ले हेर कुळावी ग्रामस्थ लोकूय वाटले. पुर्तुगेजांनी तांचो धर्म बदललो, 
भेस बदललो, संस्कार बदलपाचे प्रयत्न केले. खाण-जेवण बदलले, पूण भास 
बदलपाच्या प्रयत्नांत ती विकृत केली, तरी मन वदलप तांकां शक्य नासले. 
आपल्या पुर्वजांचो देव हो भावार्थ मनांत घट उरलो. सगळे जुलूम अत्याचार सोंपूनय 
जाणटेल्यांच्या दैवताविशींची भक्ती अभंग उरली. देखून आज धर्मातरीत कुळावी 
आनी हेर AFA अडल्या वेळार मुजरत आपल्या पुर्वजांच्या देवाच्या दर्शनाक व्हड 
श्रद्धेन वतात आनी सांगणी, मागणी करून संतोप मेळयतात . 

_ गोंयच्या समाजांत केन्ना भुगोलीक कारणांखातीर तर केन्ना अज्ञानांतल्यान 
भेदभाव खूब जाले. जेवण-खाण आनी लग्नाचे संबंद एकामेकांकडेन जोडूंक दोन 
तालुक्यांतले लोक अनमनताले; पूण कालांतरान धर्मपिठां आनी समाजांतल्या 
म्हालगड्यांनी भेदभावांक कारण आशिल्ले दुबाव पैस सारले आनी समाज एकरूप 
जावंक पावलो. तरी देवळाचे म्हाजन, जे आद्य कुळाव्यांचे वंशज गोंयांत राबितो 
करून आसात, जांचीं नांवां देवळांच्या म्हाजनांचे वळेरींत आसात, त्याच म्हाजनांक 
देवळांचो कारभार चलोवपाचो अधिकार कायदो दिता. देवळाची पुनर्वसणूक जावचे 
आदीं पुर्तुगेज राज्याचे शिमेभायर Net तांकां कुळावी म्हणून सगळो मान आनी 
अधिकार दितात, तांकां कारभारी मंडळाची वेंचणूक लडोवपाचो अधिकार पावना. 
म्हाजनकी विकती घेवंक मेळना. बळ वापरूनय ती हातासूंक येना. ती वंशपरंपरेन 
मेळटा आनी म्हाजनाच्या जांवयाक लेगीत तो अधिकार मेळना. 


३२ श्रीरामनाथ देवस्थान 


सारस्वतांचीं आडनांवां 

आडनांव हें सारस्वत कुटुंवाचें भूषण आसता. एका काळार सारस्वत कुटुंब 
आपल्या गोत्राचें नांव हेंच आडनांव म्हणून वापरतालें. आजय तसलीं कांय कुटुंबां 
सारस्वत समाजांत आसात. ASA वयल्यान Vals कुटुंब सारस्वत काय न्हय 
aq आमी वळखताले. गोंयच्या सारस्वत समाजामदीं जितलींय आडनांवां आसात तीं 
एकतर Mad करून आशिल्ल्या गांवाकडेन, कुटुंबाच्या वेवसायाकडेन, कुटुंबाच्या 
मुखेल्याक मेळिल्ल्या टोपण नांवाकडेन जशीं संवंधित आसात. तेच भशेन ज्या 
वातावरणांत सारस्वतांनी स्थलांतर केलें त्या वातावरणांतल्या वाह्मण आडनांवाचे 
धर्तेचेर नवीं आडनांवां ताणीं आपणायलीं. आडनांव हें सदांच भौवचनी आसता. 
कामत हें एका मनशाचें आडनांव अशें मानून आमी चलतात. पूण खरेलें आडनांव 
कामती अशें आसता. कामती हें भौवचन आसता. आमच्या लोकांनी एके व्यक्तीक 
संवोधन करतना आडनांवाचें एक वचन तयार केलें आनी तातुंतल्यान Fat (धेंपे) 
तिंवलो (तिंबले) दुकळो (दुकळे) भलो (भले) हे सारकी, SISA घोळूंक लागलीं. 
मुळांत शणे, प्रभू, पै, दुकळे, नायक, हे भाशेन थोड़ींच आडनांवां घोळटालीं. हीं 
कुटुंबा AI, तीसवाडेच्या शाण्णव गांवांनी आदीं स्थाईक Ale तांचे वंशज सगळे 
शणे. मुखार स्थलांतरां जावंक लागलीं. शणै कुटुंवांतलीं जीं मनशां काकोड्या, 
वांदोड्या, TART, राय सारकिल्या गांवांनी स्थाईक जाली, तांणी रावत्या गांवाफुडें 
'कार' हीं अक्षरां जोडून नवीं नांवा निर्मिली. प्रस्न गांवापरस वळखीचो (Iden- 
tity) आशिल्ल्यान गांवच्या नांवाफुडें शणै आडनांव तशेंच दवरलें. पै, प्रभू ह्या 
आडनांवाकूय Mad नांव जोडलें. जे सारस्वत गोंया भायर गेलें तांणी आपल्या 
नव्या गांवचें नांव खुणेखातीर त्या नांवाक जोडून घेतलें आनी चडावतकडेन मूळचें 
आडनांव दवरलें. केरळांत कम्युनिस्ट सत्तेर आयले तेन्ना तांणी ज्या आडनांवावयल्यान 
जात समजताली, त्या आडनांवाक बंदी घाली. आज आडनांवाचे तरेकवार प्रकार 
आमी पळयतात. जीं आडनांवां गोंयांत आसात तींच हेरकडेन वापरतात. ते भायर 
गोंयांत कांय वेगळीं आडनांवां सारस्वत Hedi दसल्यांत. तांची कथा सुरवूस 
आसा आनी तो मंशोधनाचो वरो विशय जावं येतां. 

पुर्तुगेजाची राजवट गोंयांत थीर जाली तेन्ना जल्ममरणांची नोंद सक्तीची 
जाली. किरिस्तांव कुटुंबातल्या जल्ममरणाची नोंद इगर्जेतलो पाद्री दवरतालो. सतराव्या 

शेंकड्यांत गोंयाभायर गेल्ल्या हिंदूंक परत आपोवन हाडले. तांच्या कुटुंबांतल्या 
जल्म-मरणाची नोंद करपाचें काम गांवच्या रेजिदोराक दिलें. तोमेरेन गांवांत पुर्तुगेज 
भाशेची तोंडवळख जाल्ले वाटिल्ले किरिस्तांव आशिल्ले. राज्यकर्त्यांनी तांकां आदेश 
दिल्लोः 'जल्ममरणाची नोंद तर जायच पूण कोण जल्माक आयलो कोण मेलो हाची 
वळख मूळ नांवाक जोडूंक जाय.' अशा मनशांक Jd वळखूंक जाय. ही गजाल 
सतराव्या शेंकड्यांतली. धेंपे कुटुंबाचे मूळ आडनांव शणे. उपरान्त तांकां बोडके 
म्हणूंक लागले. कुटुंब प्रमुख वोडको आसलो. म्हळ्यार ताच्या माथ्याक एकूय केस 
नासलो. गांवचो लोक ताका वोडको म्हणून वळखताले. तागेली संतत “बोडके? 
जाली. आमी कल्पना करूया की, घरांत ALM जल्मलो आनी कोण तरी जल्मनोंदणी 
करूंक रेजिदोरागेर गेलो. ताका सांगले, “विट्टल शणेगेर चलो जाला. ताका नांव 
पांडुरंग cave.” रेजिदोरान बुकांत नांव बरोवन घेतलें. पांडुरंग विट्टल शणे, तो 
जावन आसा चलो विट्टल पांडुरंग शणै आनी रुकमाबाय विठ्ठल शणे हांचो. मागीर 
ताका येवजलें, ह्या कुटुंबाची वळख वा खूण कितें? नोंदणी करूंक आयिल्ल्याक 
ताणें विचारलें, “कोण रे तो विट्टल? तो खोलांत रावता तो?” 

“न्हय, न्हय. तो वोडको म्हणटात तो.” “आं अशें तर” म्हणून रेजिदोरान 
पांडुरंगाच्या नांवाफुडें बरयलें : पांडुरंग विठ्ठल शणै बोडको. हे नोंदणेचो दाखलो 
घेवन पांडुरंग शणे पुर्तुगेज इश्कोलांत शिकूक गेलो. शाळेत नोंदणी जातना दाखल्यावयली 
वोडको ही शेपडी तशीच उरली आनी वोडको हें नवें आडनांव रूढ जालें. ते आदींच 
ay कुटुंवाक 'धेंपे' हें टोपण नांव चिकटल्लें. कोण तरी लांब पांयाचो भुरगो ह्या 
कुटुंबांत जल्मलो तो व्हडलीं, व्हडलीं FIT घालून चलतालो. सगळे लक्तुवायेन ताका 
पळयता पळयतां ताकाच 'धेंपो' म्हणूंक लागले आनी त्या कुटुंबाकूच धेपे हें 
आडनांव पडलें. 

अशी दर एका अडेच्या आडनांवाफाटल्यान एक आगळी काणी आसा. 

एक उदाहरण दिवन हे वेवस्थेची फोडणिषी करूं येता तिंबले नांवाची कुटुंबां 
आज गांवांत Gait आसात. आडनांव हें सदांच भोवचनी आसता. सगळ्या 
कुटुंबाचे वोधचिन्न म्हळ्यार आडनांव. देखून एक धेंपो आसलो तरी जेन्ना सामुदायिक 
उल्लेख जाता तेन्ना IG जातात. त्याच न्यायान कामती (कामत), Yat (Hal) दुकळो 
(दुकळे) भोवो (भोबे) आनी तिवलो (तिंबले) हीं नावां आशिल्ल्यान खूब जाणांक 
अशें दिसता कीं ह्या आडनांवाचेर पुर्तुगेज भाशेचो प्रभाव पडला. पूण तें तितलेशें 


३४ - श्रीरामनाथ देवस्थान 


खरें न्हय. उच्चाराचें विकृतीकरण करून आनी स्वरान सोंतपतल्या जिकारान्ताक 
“एम्‌? वा अनुस्वार जोडून तांणी नांवां वरयलीं आनी मागीर आपले भाशेन तीं 
वाचून आमच्या लोकाक विचारून गांवाक आशिल्ल्या मूळ नांवाचें फिरंगीकरण 
केलें. पणजेचें (Panjim) दिवचलचें (3101101111) जालें, pea (Collem) 
जालें, चोडणेचें (Chorao) जालें. मनशाच्या नांवाच्या उच्चाराच्योय अशो भोयोभोयो 
जाल्यो. | 
गोंयचे मुक्ती उपरान्त समाज आनी समाजाचीं कुलदैवतां, गुरुपिठां आनी 
चालीरिती सगळे तरेच्या वेधनांतल्यान मुक्त जातल्यो अशी उमेद सारस्वत समाजाचे 
फुडारी बाळगून आसले. पूण लोकशाहींत नग मेजतात आनी चड जाणांक जाय तें 
जावचें अशी मान्यताय आसा. राजकी वेंचणुको आयल्यो आनी समाजजीण उध्वस्त 
जाली. सत्तेचे सर्तीत अधिकार मिरोवपाचे जिद्दीन समाजांत फूट घाली. खासा 
म्हाजन-कुळाव्यांचो लेगीत बुद्धिभेद जालो. सत्तेच्या राजकारणा भशेन देवळाच्या 
व्यवस्थापना खातीर म्हाजन-कुळाव्यां मदीं दुस्मानपणाच्यो वणटी उब्यो जावंक 
लागल्यो. ज्या देवस्थानाची येणावळ चड आनी भाविकांचो आंकडो व्हड त्या 
देवळांतलीं झगडीं त्या प्रमाणांत व्हडलीं जावन वसल्यांत. तरेकवार गैरप्रकार 
देवाच्या नांवान जावंक लागल्यात. फुडार खुवूच कठीण दिसता. धर्मपिठांच्या 
मार्गदर्शनाक आव्हान दिवपाची वृत्ती वळावंक लागल्या आनी वेंचून येतात ते 
कारभारी आपणं कितें तरी जोडलें हे भावनेन वागतात. सगळ्याच देवळांनी अशें 
जालां अशें न्हय. पूण A उरफाटे दिशेन व्हांवंक लागलां हातूंत दुभाव ना. हो एके 
तरचो मानेभोंवतणी आंवळिल्लो विळखो जावन आसा. समाज शाणो जालो जाल्यार 
हेंय संकट पैसावतलें. ना जाल्यार फुडें कितें घडटा तें आमकां हात पांगरून पळोवचें 
पडटलें . 


ह 

वांदोडेचें श्रीरामनाथ देवस्थान गोंयच्या सारस्वत देवळांमदीं एक पुर्विल्ले 
आनी इतिहासांत चड गाजिल्ले मंदिर. ह्या देवाक लक्ष्मीनारायण, शांतादुर्गा, वेताळ, 
सिद्धिनाथ, कामाक्षा आनी काळभैरव हे सांगाती देव जावन आसात. मूळ स्थान 
साश्टींतल्या लोटली गांवांत आशिल्लें . जाल्यार, कामाक्षा, काळभैरव erat देवळां 
मुळांत राय आनी SAT हांगा आसलीं. कामुर्ली ह्या नांवाचें गांव वार्देसांतय आसा, 
तें वेगळे. काळभैरवालें देऊळ मुळांत राय गांवांतलें. (पुर्तुगेज आर्किव्हांत ताची 
भैरव नांवान नोंद जाल्ली आसा.) 

गोंयच्या सारस्वत देवळांची, तातूंतय मुळांत ae, बार्देस, तीसवाडी ह्या 
तालुक्यांनी आशिल्ल्या देवळांची, कथा एकासारकीच आसली तरी तपशिलांत 
वतकीर कांय वेगळीं आंगां नदरेंत भरतात. धर्मकोल्ली Opis राजवटीन देवळां 
मोडूंक हात घालो तेन्ना त्या देवळांचो जो इतिहास त्या वेळावयल्या मिशनऱ्यांक 
मेळूक पावलो तो तांणी बरोवन दवरलाच; त्याभायर देवळाची वेगळेपणा, उत्सव, 
तांचे पालवी महाजन, हांचो तपशीलय तांणी बरयल्लो आसा. एका रसिक मनशान 
ताचें वास्तुशिल्प आनी सोवा वर्णिल्या. सारस्वत समाजाक आपल्या इतिहासाचो 
मोटो अभिमान दिसता आनी कोणाकूय अभिमान दिसचो असोच तो इतिहास आसा. 
पूण ह्या इतिहासाचे सुसंगत संकलन करून फुडल्या पिळग्यांखातीर बरोवन काडपाची 
इत्सा, हरशीं आपणाक विचारवंत मानतल्या, ह्या समाजांत आशिल्ली दिसना. 
इतिहास म्हळ्यार जें जावन गेलें तें. ते पोरणावळींत बरें fd मेळटलें ? अशें तांकां 
दिसता. इतिहासानच वर्तमान घडयलां आनी वर्तमान भविष्यकाळ घडयतलें हें तांकां 
कळना. 

इतिहासांत आमी सोंसलें, जी पीडापीड भोगली. जांच आनी कांच आनी 
भिरांकूळ जीण जगले. भर दिसा दुष्ट आनी क्रूर अशा धर्मकोल्ली राज्यकर्त्यांनी 

घरांतल्या मनशांचेर चारचौगांहुजीर वळजवरी करून तांकां वाटयले. नि:शस्त्र आशिल्ले 
आमचे पूर्वज एक तर वळामुखार नमले वा स्वाभिमानाची जीण जगचेखातीर, 
धर्मसंस्कृतीची राखण करचेखातीर सुरक्षित थळांचेर वचून रावले. हे गजालीची 
आमकां लज दिसपाचें कारण ना. जे वाटून क्रिरिस्तांव जाले तांकां परत हिंदु धर्मात 
हाडुंया अशें कोणे म्हळें ना. पूण आमी विसरूंक फावना कों वाटावाटीच्या सत्राचे 
जाळ हिंदूंनी सोंशिल्ले आसले तरी त्या सत्राच्या कचाटयांत जे हिंदू सांपडले आनी 
तांणी मानसिक तेच भशेन शारिरीक यातना सोंसल्यो तेच हे किरिस्तांव. तांच्या 
मनांत आजूनय गोंयचीं देवळां हीं आपल्या पुर्वजांचीं देवतां ही भावना आसा. कांय 
जाण तर मोट्या अभिमानान आपलें गोत्र, आपली जात, मुळाव्या पुर्वजांचें कुलदैवत 
हाचो तपशील अभिमानान सांगतात आनी कुळाचें मूळ नांव स्मरून त्या कुळाच्या 
कुलदैवताची वर्सातल्यान एक फावटी तरी भेट घेतातच. तेचबराबर गोंयचे हिंदू 
आपल्या पुर्वजांनी वांदिल्लीं देवळां मोडून ज्या APA इगर्जो SAT जाल्यात थंय 
थंय आपल्या पुर्वजांचो उगडास दवरून मुजरत-प्रार्थना करतात. गोंयच्या समाजामदीं 
सवस्तकाय आनी आपलेपणाची भावना निर्मुपाचें कार्य ह्या पुर्विल्ल्या दैवतांनी केलां. 

गांवची रचना गोड सारस्वत ब्राह्मण समाजान अशे तरेन आंखिल्ली कीं 
गांवच्या मध्यभागांत देऊळ AT आनी ताचे जे महाजन आसत तांचीं घरां देवळा 
भांवतणी Ad. महाजन हे एकाच गोत्राचे आसताले अशें न्हय. ते एकाच 
वांगडाचे लेगीत नासताले. पूण जे देवासांगातान आयले, देवाची प्रतिष्ठापना करपाक 
जांणी हातभार लायलो त्या कुळांतले चले योग्य पिराय जातकीच देवळाचे महाजन 
जाताले. आजय ती प्रथा चल्ल्या. फकत गोत्र एक आसलें म्हणून देव एक जायना. 

लोटलेची ग्रामसंस्था पंचवीस वांगड्यांची आसून तातूंत सगले वांगडी सारस्वत 
समाजाचे आसले. केणी, शणै, नायक हे सारकिलीं तांची आडनांवां आसलीं. 
आजूय रामनाथ देवाच्या म्हाजन-कुळाव्यांचीं नांवां दप्तरात वरयल्लीं वाचूंक मेळटात 
तीं अशीं: अवदी, आचार्य, कवळेकार, कळंगुरकार, कापडी, कांदोळकार, कामत, 
कारे, किर्तनी, कुंकळयेंकार, केणी, केणी-खांडेकार, केणी-रोबोल, कोसंवे, खरंगटे, 
तळावलीकार, नायक-दलाल, नायक-वुर्ये, पापड, पै, पै आंगले, पै थोटे, पै वुडवुडे, 
पे भले, पे लोटलीकार, शणे लोटलीकार, फांस, वरड, वळी, विचे (बिच्चू), वणे, 
वोरकार, भट, भट-मठकार, भट फोंडेकार, मिरये, मुरकुंडे, राताबोली, विर्जिनकार, 
झांटये, शेणवी शेटये, सडेकार, सरमळकार, सांकव, सांबारे (सांवरी) शणै सिलीमखान, 

सुकेरकार, नायक सुकेरकार, शानभाग, पै कोचीकार, शणे, महाले, सिनकार, 
मसुरेकार अशीं. म्हाजन - कुळावी हे गांवचे ग्रामसंस्थेचे वांगडी आसचेच पडटाले. 
ते नदरेन वाद उप्रासतात तेन्ना ग्रामसंस्थेची वळेरी तपासूंक मेळटा . 

गोंयच्या सारस्वत समाजाच्या आडनांवांचो एक स्वतंत्र इतिहास आसा. इतिहासीक 
आनी वेवसायीक स्थित्यंतरां घडत रावलीं तशीं एकाच कुंटुंबांतल्या दोन भावांचीं 
आडनांवांय वदल्लीं. ताका लागून आतां तरेकवार आडनांवां आमी आयकतात. 
जांणीं नवे वेवसाय सुरू केले तांकां त्या वेवसायावयल्यान नांव पडले. ज्या घटकांनी 
गांव बदल्लो तांकां Wad नांव दसलें. कर्नाटकांतय अशे तरेचे बदल जाल्ले 
आसात. खरें म्हळ्यार हो एक स्वतंत्र संशोधनाचो विशय. खंयचेय तरी सामाजिक 
संस्थेन हो इतिहास बरोवन काडपाखातीर फुडाकार घेवंक जाय. नाजाल्यार विद्यापीठाची 
डॉक्टरेट मेळोवपाखातीर संशोधन करतल्यांक प्रबंधाखातीर तो विषय घेवपाची 
प्रेरणा दिवंक जाय. आमच्या इतिहासाचें उणेपण तें हें कीं आमी तोंडी कथा, 
आख्यायिका जाण्टेल्यांकडल्यान आयकल्यात त्यो केन्ना अज्ञानांतल्यान तर केन्ना 
विस्मरणांतल्यानआमच्या भुरग्यांक सांगत आयल्यात. त्या सगल्या कथा-आख्यायिकांचें 
संकलन करून तांकां इतिहासाचो संदर्भ दिलो जाल्यार एक सुंदर इतिहास फुडाराक 
वाचूंक मेळटलो . 

देवळाच्या लांब इतिहासांत म्हाजन- कुळाव्यांभायर तरेकवार भाविकांचो देवस्थाना 
कडेन संबंद पावता. तांचे भक्त्तीची कदर करून, ना जाल्यार केन्ना तांणी दिल्ल्या 
आधाराचें उपकार स्मरून म्हाजना उपरांत कांय उपासकांक अधिकृत मान्यताय 
दिल्ली दिसता. बखले, तोटेकार करंडे, खिणकार हे श्रीरामनाथ देवाच्या पंचिष्टा 
मदीं आशिल्ले शांतादुर्गेचे उपासक आसात. हे सगळे द्रविड ब्राह्मण जमातीचे आसून 
दैवज्ञ ब्राह्मण समाजांतले शेट - लोटलीकार हे रामनाथ आनी वेताळ देवाचे उपासक 
आसात. हेर म्हाजन गौंड सारस्वत समाजाचे एक तर वत्सगोत्री नाजाल्यार कौंडिण्य 
गोत्री आसात. 

हें देऊळ लोटले केन्ना कोणें स्थापन केलें ताचो अधिकृत तपशील आज 

मेळना आसलो तरी स्कंदपुराणांतल्या सह्याद्री खंडांत परशुरामान सारस्वत कुटुंवां 
आनी तांची दैवतां गोंयांत हाडून वसयलीं असो उल्लेख आसा. अशे तरेन गांवागांवा 
कणकणी एक एक देऊळ SI जालें. एका सांगातान आयिल्ल्या गोत्रांचे जे वांगडी 
आसले ते ह्या देवळांचे महाजन जाले. 

गांव हो सगळ्या गांवकारांचो अशी कल्पना आनी भावना त्या काळार 
आमच्या लोकांमदीं आसली. जो भुंयेची सेवा करून तिका सुजळ, सुफळ करीत तो 
गांवकार. वर्णवेवस्था त्या काळार चलताली. देखून सगळ्या सारस्वत कुळांतल्या 
गांवकाऱ्यांनी तरेकवार कामां आपलेमदीं वांटून घेवचीं पडलीं. अर्चक-पुजारी देवळाचो 
कारभार पळयताले, भुरग्यांक शिक्षण दिताले. समाजाक प्रबोधन, संगीत आनी 
वेदविद्येचें शिक्षण दिवप, धर्म आनी योगशास्त्र समजावप, सण, उत्सव मनोवप हीं 
कामां अर्चकाचीं आसतालीं. आनी जी जापसालदारकी ते उखलताले ती बरेतरेन 
पाळचेखातीर सोंवळं - अनवाळें पाळटाले. शेतांत काम करतल्या लोकांची गजाल 
वेगळी आसली. वेपार धंदो चलताले लोक वैश्य जाले आनी भायल्या संकटापसून 
राखण करप्यांक क्षेत्रिय म्हणूंक लागले. जेन्ना हीं कार्या वंशपरंपरागत जालीं तेन्ना, 
जाती वयर सरल्यो आनी घडये सारस्वत जमातीच्या लोकांनी आपलीं कार्यक्षेत्रां 
आकुंचित केलीं. नायजाल्यार सारस्वतांमदीं खुबशीं आड नांवां वेवसायावयल्यान 
आयल्यांत. 

परशुरामान आपल्या सांगातान हाडिल्ल्या सारस्वत ब्राह्मणांच्या एका वांगडान 
लोटली हो गांव वसोवपाचें थारायलें. वत्स आनी कौंडिण्य गोत्राच्या ब्राह्मणांनी 
फुडाकार घेवन सांगातान हाडिल्ल्या लिंगाची प्रतिष्ठापना केली - तो हो रामनाथ. 
गोंयच्या देवळांनी शेव-वैष्णव वा हेर खंयच्याय संप्रदायाचो वेगळे तरेन विचार 
HA पडटलो. पूण गोंयच्या सारस्वत समाजाचेर सुरवेच्या काळार गौडपादाचार्य 
संप्रदायाचो प्रभाव आसलो आनी ते स्मार्त संप्रदायाचे लोक म्हणून वळखताले. 
मध्वाचार्याच्या द्वैतमताचो प्रसार १३व्या शेंकड्याच्या शेवटाक जालो आनी गोंयचेरय 
ताचो प्रभाव पडलो. तरी आसतना गोंयचीं सगळीं देवळां पंचिष्टांची उपासना 
करतात. देखून वैष्णव समाज आपल्या संप्रदायाच्या दैवतांवरोबर शिवलिंगाची 
पूजा करता आनी स्मार्त संप्रदाय विष्णूच्यो एखाद्या अवताराची पूजा करता. ह्या 
दोनूय संप्रदायाचे मठ आनी स्वामी शिप्यवर्गाक रायस धाडटना नारायण स्मरणपूर्वक 
तांकां आशिर्वाद दितात. हे गोंयच्या सारस्वत समाजाचें वैशिष्ट्य. देखूनच आपणाक 
बुद्धिमान समजतल्या लोकांनी कितलेय वाद घाले तरी सामाजिक स्तराचेर स्मार्त- 
वैष्णव हो भेद Sah ना. दोनूय संप्रदायांचे लोक दोनूय संप्रदायांच्या देवळांनी आनी 
गुरुपीठांनी समान भक्तिभावान वतात. हें वैचारिक सहिण्णुतेचें एक बेस बरें उदाहरण 
ताणी संवसारामुखार दवरलां. देखून रामनाथ देवाचें प्रतीक शिंवलिंग आसलें तरी 

हें देऊळ वैष्णव GUase म्हळ्यार अजाप दिसपाचें कारण ना. 

स्कंदपुराणांतली आख्यायिका अशी आसा कि परशुरामान गोमंत पर्वताच्या 
चारूय वाटांनी अष्टग्राम निर्मिले आनी थंय अग्रहारां दिवन सारस्वतांची वस्ती 
वसयली. मठगराम (मडगांव) वरेण्य (aot) कुडतरी, शंखावळी, वाणावली, रायतुरी 
(रायतूर) लोटली आनी नागवें हे अष्टग्राम: तेन्नाच्यान सारस्वतांची वस्ती दक्षिण 
भारतांत सुरू जाली. हाचेवेल्यान अशे दिसता कीं लोटली ग्रामसंस्था स्थापन जाईसर 
त्या गांवांत लोकवस्तीच नासली. रानां निवळ करून उदक-वाऱ्याची वेवस्था करून 
गांव वसोवपाचें काम हे ग्रामसंस्थेन केलें. पुराय गांव हो ग्रामसंस्थेच्या म्हळ्यार 
गांवांत रावतल्या लोकांचे मालकीचो मानताले. जमीन ही Aaa, पावस, वत, 
वाऱ्याभशेन वांटूंक जायना, विकूंक जायना. दुसरेकडेन व्हरूंक मेळना अशी एक 
देवाची देणगी. तिका तुष्ट करची, पुष्ट करची. तीच सारस्वतांची संस्कृती: धर्तरीमाय 
संतुष्ट उरली, सेवेन प्रसन्न जाली जाल्यार अनंत हस्ते कमलाकारांनी जें दिता तें 
आमचे दोन दुबळे हात घेंवक लेगीत पावनात: गांव वसयलो म्हणून काम भागना. 
ग्रामस्थांच्या पोटाःपाणयाची, वखद विर्सदाची, शिक्षण-संस्कृतीची, धर्म अध्यात्माची, 
अर्थीक सुबत्तेची. वस्त्र आनी निवाऱ्याची अशी वेवस्था जावंक जाय. साधु-संन्याशी 
आनी अतिथी गांवांत पावतले तेन्ना तांची सोय जावंक जाय. भूपाल राया आयलो 
जाल्यार ताचो वांटो ताका दिवंक जाय. वीं-वियाणें राखूंक जाय. अरिष्ट-संकटाक 
तोंड दिवंक जाय. हें सगलें एक मनीस कशें करीत? भलायकेचे प्रस्न आसतात: दर 
एक काम वेगळें Ged. ह्या कामाखातीर ग्रामस्थांची नेमणूक ग्रामसंस्थेन करचेली : 
सगळे वांगडी एकावांगडा आयिल्ले. येतना ताणी जें देवप्रतीक हाडलां ताची प्रतिष्ठापना 
जावंक जाय. 

सुरवेक एक लाकडाच्या खांब्याचें चुडटांच्या पाख्याचें घर बांदून मदल्या 
जाग्यार देव्हारो उबो केलों. लोटले जे रावले ते लोटलेकार जाले. हें नांव सांगाताक 
घेवन ते येवंक नासले. थंय रावतल्या ग्रामस्थांची ती वळख आसली. आनीक एक 
सामुदायिक नांव तांकां आसले तें म्हळ्यार शाण्णवी (शेणवी) परशुरामाचे प्रेरणेन 
साष्टीचे arate आनी तीसवाडीच्या तीस मेळून शाण्णव गांवांनी सारस्वतांनी जी 
आद्य वस्ती कली ते सगळे सारस्वत शाण्णवी म्हळ्यार शेणवी जाले. हीं थळावीं 
नांवा. वस्ती आनी वस्तीचें गांव बदलत रावलें तशीं आडनांवांय बदल्लीं. आनी 
केन्ना केन्नाय वेवसाय धंद्या वयल्यान वा चरित्राक लागून ना जाल्यार सभावांतल्या 

धोंगां-पोंगांवयल्यान तीं बदलिल्लींय पळोवंक मेळटात. सुकडे, काकुले, तिबले, 
धेंपे, दुकळे हीं नांवां गांवावयल्यान येवंक नात वा वेवसायावयल्यानय येवंक नात. 
समाजांत वावुरतना ह्या कुंडुंबांतल्या एकाद्या कर्त्या पुरसावयल्यान हीं नांवां रूढ 
जाल्यांत आनी सारस्वत घराणीं तींच मोट्या अभिमानान वापरतात. 
सारस्वतांची आडनांवां 

आडनांव हें सारस्वत कुटुंबाचे भूषण आसता. एका काळार सारस्वत कुटुंब 
आपल्या गोत्राचें नांव हेंच आडनांव म्हणून वापरताले. आजय तसलीं कांय कुटुंबा 
सारस्वत समाजांत आसात. आडनांवा वयल्यान एखाद्रे कुटुंब सारस्वत काय न्हय 
हेय आमी वळखताले. गोंयच्या सारस्वत समाजामदीं जितलींय आडनांवां आसात तीं 
एकतर रावितो करून आशिल्ल्या गांवाकडेन, कुटुंबाच्या वेवसायाकडेन, कुटुंबाच्या 
मुखेलीक मेळिल्ल्या टोपण नांवाकडेन जशीं संबंधित आसात तेच भशेन ज्या 
वातावरणांत सारस्वतांनी स्थलांतर केलें त्या वातावरणांतल्या वाह्मण आडनांवाचे 
धर्तेचेर नवीं आडनांवां आपणायलीं. आडनांव हें सदांच भौवचनी आसता. कामत हें 
एका मनशाचें आडनांव अशें मानून आमी चलतात. पूण खरेलें आडनांव कामती 
अशें आसता. कामतीं हें भोवचन आसता. आमच्या लोकांनी एके व्यक्तीक संवोधन 
करतना आडनांवाचें एक वचन तयार केलें आनी तातुंतल्यान धेंपो (धेंपे) तिंबलो 
(तिवले) दुकळो (दुकळे) भलो (भले) हे सारकी, आडनांवां घोळूंक लागलीं. मुळांत 
शणै, प्रभू, पै, दुकळे, नायक, हे भाशेन थोडींच आडनांवां घोयटाली. हीं कुटुंबां 
साश्ट, तीसवाडेच्या शाण्णव गांवांनी आदीं स्थाईक जाल्लीं तांचे वंशज सगळे शणे. 
मुखार स्थलांतरां जावंक लागलीं. शणै कुटुंबांतलीं जीं मनशां काकोड्या, बांदोड्या, 
WAT, राय सारकिल्या गांवांनी स्थाईक जाली. तांणी Maca गांवाफुडें कार हीं 
अक्षरां जोडून नवीं नांवं निर्मिलीं. प्रस्न गांवापरस वळखीचो (Identity) आशिल्ल्यान 
गांवच्या नांवाफुडें शणै आडनांव तशेंच दवरलें. पै, प्रभू ह्या आडनांवाकूय गांवचें 
नांव जोडलें. जे सारस्वत गोंया भायर गेलें तांणी आपल्या नव्या गांवचें नांव 
खुणेखातीर त्यानांवाक जोडून घेतलें आनी चडावतकडेन मूळचें आडनांव दवरलें. 
ROAM कम्युनिस्ट सत्तर आयले तेन्ना तांणी ज्या आडनांवावयल्यान जात समजताली .: 
त्या आडनांवाक बंदी घाली. आज आडनांवाचे तरेकवार प्रकार आमी पळयतात . 
जीं आडनांवां गोंयांत आसात तींच हेरकडेन वापरतात. ते भायर गोंयांत कांय 

वेगळीं आडनांवां सारस्वत कुटुंबांक वसल्यांत तांची कथा सुरवूस आसा आनी तो 
संशोधनाचो बरो विशय जावं येता. 

पुर्तुगेजाची राजवट गोंयांत थीर जाली तेन्ना जल्ममरण सक्तीचें जाले. किरिस्तांव 
कुटुंबातल्या जल्ममरणाची नोंद इगर्जेतलो पाद्री दवरतालो. सतराव्या शेंकड्यांत 
गोंयाभायर Need हिंदूंक परत आपोवन हाडले. तांच्या कुटुंबांतल्या जल्म-मरणाची 
नोंद करपाचें काम गांवच्या रेजिदोराक दिलें. तोमेरेन गांवांत पुर्तुगेज भाशेची 
तोंडवळख जाल्ले वाटिल्ले किरिस्तांव आशिल्ले. राज्यकर्त्यांनी तांकां आदेश दिल्लो . 
जल्ममरणाची नोंद तर जायच पूण कोण AAT आयलो कोण मेलो हाची वळख 
मूळ नांवाक Aish जाय. अशा मनशांक तुवें वळखूंक जाय. ही गजाल सतराव्या 
शेंकड्यांतली. धेंपे Heard मूळ आडनांव शणै. उपरान्त तांकां बोडके म्हणूंक 
लागले. कुटुंब प्रमुख बोडको आसलो. म्हळ्यार ताच्या माथ्याक एकूय केंस नासलो . 
गांवचो लोक ताका वोडको म्हणून वळखताले. तागेली संतत वोड़के जाली. घरांत 
भुरगो ACA आनी कोणतरी जल्मनोंदणी करूंक रेजिदोरागेर गेलो. ताका सांगले, 
विठ्ठल शणेगेर चलो जाला. ताका नांव पांडुरंग दवरलां. रेजिदोरान Iara नांव 
बरोवन घेतले. पांडुरंग विठ्ठल शणै, तो जावन आसा चलो विट्ठल पांडुरंग शणै 
आनी रुकमावाय विट्ठल शणे हांचो. मागीर ताका येवजलें, ह्या कुटुंबाची वळख वा 
खूण fed? नोंदणी करूंक आयिल्ल्याक ताणें विचारलें, कोणरे तो विठ्ठल? तो 
खोलांत रावता तो? 

न्हय, न्हय. तो बोडको म्हणटात तो. आं अशें तर म्हणून देजिदोरान 

पांडुरंगाच्या नांवाफुडें बरयलें पांडुरंग विट्ठल शणै बोडको. हे नोंदणेचो दाखलो घेवन 
पांडुरंग शणे पुर्तुगेज इश्कोलांत शिकूंक गेलो. शाळेंत नांदणी जातना दाखल्यांवयली 
वोडको ही शेपडी तशीच उरली आनी बोडको हें नवें आडनांव रूढ जालें. ते आदींच 
धेपे कुटुंबाक धेंपे हें टोपण नांव चिकरल्लें. कोणतरीं लांब पांयाचो भुरगो ह्या 
कुटुंबांत जल्मलों तो व्हडलीं, व्हडलीं IT घालून चलतालो. सगळे लक्तुबायेन ताका 
पळयता पळयतां ताकाच लोक धेंपो म्हणूक लागले आनी त्या कुटुंवाकूच धेंपे हें 
आडनांव पडले. 

अशी दर एका ASAT आडनांवाफाटल्यान एक आगळी काणी आसा. 

एक उदाहरण दिवन हे वेवस्थेची फोडणिषी करूं येता तिंबले नांवाची Heat 


~ 


आज गांवांत खूबशीं आसात. आडनांव हें सदांच भौवचनी आसता. सगळ्या 

कुटुंबाचे वोधचिन्न म्हळ्यार आडनांव. देखून एक धेंपो आसलो तरी जेन्ना सामुदायिक 
उल्लेख जाता तेन्ना थेंपे जातात. त्याच न्यायान कामती (कामत), भेंब्रो (Ast) दुकळो 
(दुकळे) भोवो (भोवे) आनी तिंबलो (तिंबले) हीं नांवां आशिल्ल्यान खूब जाणांक 
अशें दिसता कीं ह्या आडनांवाचेर पुर्तुगेज भाशेचो प्रभाव पडला. पूण तें तितलेशें 
खरें न्हय. उच्चाराचें विकृतीकरण करून आनी स्वरान सोंतपनल्या जिकारान्ताक 
एम्‌ वा अनुस्वार जोडून तांणी नांवां बरयलीं आनी मागीर आपले भाशेन तीं 

वाचून आमच्या लोकाक विचारून गांवाक आशिल्ल्या मूळ नांवाचें फिरंगीकरण 
केलें. पणजेचें tase दिवचलचें एत्डण्दृथ्त् जालें, कुळेचें FeV जालें, चोडणेचें 
PISS जालें. मनशाच्या नांवाच्या उच्चाराच्योय अशो भोयोभोयो जाल्यो. 

गोंयचीं सारस्वताचीं कुलदैवतां जीं aes तीसवाडी आनी साष्ट तालुक्यांत 
आसलीं तांचे स्थापनेची, विनाशाची आनी नव निर्माणाची कथा एकासारकीच 
आसा. तरी आसतना दर एका देवळाचो इतिहास वेगळो आनी ताचे स्थापनेच्या, 
विकासाच्या, विनाशाच्या आनी पुनर्निमाणाच्या प्रकारांत वेगळेपण आसा. तें वेगळेपण 
हें त्या त्या देवळाच्या इतिहासाचे वेगळे आंग. सामान्यतायेन ग्रामसंस्था आनी 
देवमंदिरां मेकळेपणान आनी परकी घुरयेची भिरांत वाळगिनासतना आपलो कारभार 
चलयतालीं. ज्या राजाची वा सरदाराची आधिसत्ता प्रदेशांत येताली, त्या राजाकडेन 
वरेपण जोडून सारस्वत समाज वेदविद्येचो विकास, आयुर्वेद योग हांची साधना, 
देवभक्ती आनी संस्कृतीक समृद्धी, तेचभशेन भूसेवे वरवीं कृषिसंस्कृतीचो विकास 
करपाच्या कामांत Yoo रावतालो. लोकसंख्या उणी आसली. श्रम वांटून घेवंक 
तयार आशिल्ल्या आगंतुकाक येवकार मेळटालो. पूण हें सगळे १६व्या शेंकड्याच्या 
आरंभाकूच वदल्लें. पुर्तुगेज राज्यकर्त्यांनी सुरवेक प्रजेक धर्मस्वातंत्र्य दिवपाचें उतर 
दिलें; पूण १५३४ वर्सा एक फतवो काडून राजाचो धर्म होच प्रजेचो धर्म हें तत्त्व 
आपणायलें. 

गोंयचो विश्‍्प दुमि हाणें पुर्तुगालच्या राजाक १२ जानेवारी १५२२ ह्या दिसा 
बरयल्लें पत्र आर्किव्हांत पळोंवक मेळटा. तातूंत बिशप म्हणटा. ह्या जुंव्यावयलीं 
(तीसवाडी) सावार हिंदू देवळां मोडून थंय इगर्जो बांदल्यो जाल्यार देवाची ती 
SSH सेवा जातली. जांकां हांगा रावचें आसत ताणी किरिस्तांव जावचेंच पडटलें. 
तांकां जमीन आनी घर मेळरलें. नाजाल्यार तांणी Gal सोडून वचचें पडटलें. 

१५४६ वर्सा पुर्तुगालचो राजा दों जुआंव तिसरो हाणें हिंदु धर्म ave करपाचो 

फतवो काडलो आनी ते उपरांत वातावरण बदल्लें. वरे दीस येवपाची उमेद वाळगून 
वशिल्ल्या हिंदूंक नव्यानव्या संकटांक तोंड दिवचे पडलें. सरकारी जांचक आदेशांक 
विरोध करपाचें धाडस ज्या हिंदु फुडाऱ्यांनी केलें तांकां कडक Card दिवन एक 
तर किरिस्तांव जावन रावात, नातर गोंय सोडून वचात अशें सांगले. १५६० वर्सा 
इंक्विझिशन आयले. वास्तविक कोर्टाचो अधिकार आशिल्ले हे संस्थेची स्थापना 
नव्यान वाटून किरिस्तांव जाल्ल्या लोकांनी परत धर्मातर Hed न्हय म्हणून सुरू 
जाल्ली . हे संस्थेन सरसकट लोकाक, कारण BAY वा A, धरून जीवघेणी ख्यास्त 
दिली वा बोटीर वसोवन मोझांविकेक व्हरून सोडले. जे कोण राज्यकर्त्याच्या 
वचक्यांत सांपडले नात, ते देशोधडीक लागले. वतना तांणीं आपलीं कुलदैवतां 
सुरक्षित प्रदेशांत व्हरून दवरलीं. 

हे वटेन गोंय निर्जन आनी GST जावंक लागलें. झाडां UST लेगीत सुकून 
बावन मेलीं. गोरवां उरलीं नात. उरले ते वाटून किरिस्तांव जाल्ले मूळ गोंयकार. 
तेय इंक्विझिशनाच्या जांचांक लागून महाराष्ट्र आनी कर्नाटकाच्या वाठारांत वचून 
स्थायिक जावंक लागले. तेन्ना पुर्तुगेज राज्यकर्त्याक परिस्थितीचे भान जालें. कॉन्दि 
दे eat आनी दों. आन्तांव द नोरोन्य ह्या दोन Saar खाशेलीं फर्मानां 
काडून गोंय सोडून गेल्ल्या हिंदूंक धर्म-स्वातंत्र्याचें उतर दिवन परत आपयले. पूण 
दुदान तोंड हुलपावन घेतिल्ले लोक ताक लेगीत फुकून पियेताले. प्रतिसाद थोडो 
मेळळो. इंक्विझिशन १६ जून १८१२ दिसा विसर्जित केलें Gara गोंय सोडून गेल्ले 
हिंदु परत गोंयांत येवंक लागले. 

१५१० ते १५६५ ह्या कालखंडांत गोंय उध्वस्त जालें. एकूण एक देऊळ 
मातये भरवण जाल्लें. जें देऊळ उबें उल्ले, ताचेर खुरीस चडयलो. भारतीय 
संस्कृतीचे प्रतीक खंयच ad न्हय, आयकूंक Aad न्हय वा मनांत येवजुचें न्हय 
हे खातीर राजसत्ता आनी धर्मसत्ता हांणी लोकांचेर संकट हाडिल्लें. मजगतीं वाटून 
किरिस्तांव जाल्ले कांयजाण शुद्धिकरण घेवन परत हिंदु जाल्यात अशी कागाळ 
किरिस्तांव पाद्रींनी राजाकडेन केली. (आर्किव्ह पुर्तुगेज ओरियेंताल - भाग - ४ पा. 
१२५ आनी आस्सेंन्तु ३ पान ४७६) तरी हे शुद्धिकरणाचे चळवळीक कर्मठ हिंदूंचो 
विरोध आशिल्ल्यान ती थंड पडली . 

देवळां भश्टावपाचो पयलो प्रयोग १ मे १५६० दिसा कुशस्थलीच्या मंगेशाच्या 
देवळांत जालो. धर्म कोळळी पाद्री देवळांत भितर सरून पळयतात जाल्यार भितर 

देव ना. ते आदींच मंगेश Sad पलतडीन वचून प्रियोळांत वशिल्लो. जें कुठ्ठाळे 
जालें तेंच हेरकडेनय जालें. स्थलांतरां रातीच्या काळखांत करचीं पडिल्ल्यान ज॑य 
देवाची मूर्त उखलूंक आयली ना थंयसून दुसरीं प्रतिकां व्हेलीं. वा कांयकडेन 
देवामुखार नाल्ल दवरून गाराणे घालून देवाची सासाय दुसरेकडेन व्हरून पावयली . 
तरी अशा रिकाम्या वास्तूंचो विध्वंस करपाचो आसुरी आनंद विदेशी राजसत्तेन 
आनी धर्मसंस्थेन घेतलोच. अशा देवळांमदले श्रीरामनाथ देवाचें देवस्थान हें एक 
मुखेल देवस्थान आसा. 


रामनाथाचो अर्थ 


रामनाथाचें मूळ गांव लोटले. लोटले Wad तें मुखेल दैवत आसलें. पुराय 
गांवाचेर ग्रामसंस्थेची सत्ता चलताली. परशुरामान सारस्वत कुटुंबां गोंयांत हाडून 
गांव वसयले अशी पुराणकथा आसा. ती कविकल्पना आसूं वा इतिहासिक घटना 
AY. ते HUT तथ्य आसा म्हणपाचें आयज लेगीत आमकां दिश्टी पडटा. रामनाथ 
हें दैवत नांवावयल्यान अर्थ लागता ते भाशेन प्रभु रामचंद्राच्या नाथाचें म्हळ्यार 
देवाचें प्रतीक. राम हो विष्णूचो अवतार. ताणें लंकेचेर घुरी घालून सीतेची मुक्ती 
करचे खातीर ब्रह्मविद्या संपन्न रावणाक जिवानिशीं मारलो आनी भांगराची लंका 
विभिषणाकडेन दिवन तो सीतेसैत परत अयोध्येक वचूंक भायर सरलो. तो सेतुवयल्यान 
भारताचे भुंयेर आयलो तेन्ना ताणें ब्रह्महत्ये खातीर प्रायश्चित dad थारायलें. 
रावणाच्या मरणाक लागून ताचो देव जो शिव तो कोपत म्हणपाचो Sel आसलो. 
तेन्ना शिवलिंगाची पूजा करून आपल्या हातांतल्यान घडिल्ले हत्येखातीर क्षमायाचना 
करची अशें रामान थारायलें. (हो प्रसंग वाल्मीकि रामायणांत ना.) 

परत अयाध्येक व्हरपाक पुष्पक विमान कुशीक Ss आसलें. पूण रामेश्वराचे 
दर्यावेळेर शिवलिंग He मेळटलें ? शिवलिंग हाडूंक लक्ष्मण गेल्लो पूण ताका परत 
येवंक कळाव Alea. पूजा लांवणेर पडली जाल्यार म्हूर्त चुकतलो आनी फुडलीं 
सगळीं कामां गडबडटलीं अशें येवजून रामान दर्यादेगेवयली ओली रेंव हाडून थंय 
शिवलिंग तयार केलें आनी ताची पूजा करून तो मेकळो जालो. त्या लिंगाक रामाचें 
नांव दिवचं अशें भक्तांक दिसलें आनी तांणी ताका रामनाथ हें नांव दिलें. राम हो 
विष्णूचो अवतार आनी शिव ईश्वराचो अवतार. हांचो समन्वय ज्या तीर्थात जालो तें 
क्षेत्र रामेश्वर ह्या नांवान अमर उरलें आनी रामान ज्या लिंगाची पूजा केली त्या 

शिवलिंगाक रामनाथ हें नांव पडलें, वैष्णव आनी स्मार्त संप्रदाया मदीं समन्वय 
घडोवन हाडपी रामनाथ हें देवत सारस्वताच्या एका वर्गान आपलें कुलदैवत म्हणून 
आपणायलें. त्याच दैवताचे प्रतीक घेवन उत्तरेकडच्यान पश्‍चिमेक जे सारस्वत 
आयले तांचे वांगडी आनी दायजी हे ह्या देवस्थानचे महाजन जाले. 

ही जाली आख्यायिका. अशा आख्यायिकांची चड चिकित्सा करचेली नासता. 
देवाविशींचो भावार्थ मनशाच्या मनांत उपजुचो आनी ताची श्रद्धा घट जावची 
इतलोच ह्या आख्यायिकांचो हेतू आसता. 

रामनाथाच्या देवळाभायर लोटली गांवांत कामाक्षेचें एक देऊळ आसले, जें 
देवत आयज रामनाथाचे कुशीन बांदिल्ल्या वेगळ्या देवळांत आसा. सांतेरी, जिका 
कांय जाणांनी शांतादुर्गा हें नांव दिलां वा जी भूमिका वा भूमका, रोयण, शान्तेरी वा 
सांतेर ह्या नांवान वळखतात हीं सगळीं थळाव्या आदिवासी लोकांचीं सारस्वतांनी 
आपणायिल्लीं देवळां, जांकां ल्हवू ल्हवू नवीं Alara न्हय तर नवीं रूपां दिवपाचो 
लेगीत प्रयत्न जालो. भक्तांवगर देवाची सासाय जागी जायना म्हणटात आनी 
देवप्रतीक दिसले बगर भक्ताची भक्ती जागी जायना हें खरें. देखून सारस्वत समाजाच्या 
म्हालगड्यांनी देवप्रतिष्ठा, उपासना-प्रार्थना, धार्मिक विधी, निवळसाण, पावित्र्य 
मांगल्य हे सारकिल्या कल्पनांक आकार दिलो. व्रतां-तपां, दान-त्याग, स्तोत्रां- 
आरती, सारक्या विधींची ताका जोड दिली आनी देवाविशींची कल्पना सारस्वत 
मनांत रुजयली. देखूनच आयज आमी पळयतात कीं सारस्वत समाज आपल्या 
कुलदेवाच्या धिराचेर धाडशी पावलां उखलता आनी संवसारांत खंयय पावलो तरी 
कुलदेवाचे नित्य स्मरण करीत रावता. अडचल्ल्या वेळार उलो मारलो जाल्यार तो 
देव धांवन येता होय ताणें अणभव घेतला. देखूनच जिणेची कृतार्थताय अणभवचे 
खातीर तो देवस्थानच्या उद्धाराक हातभार लायता. 

रामनाथ देवस्थानांत अनिकूय दैवतां आमकां पळोवंक मेळटात. तांचेमदीं 
मुख्य गर्भागारांत श्री लक्ष्मीनारायण, उजव्या गर्भागारांत श्री सांतेरी आनी त्याच 
गर्भागारांत एके वटेन श्री सिद्धिनाथ हीं देवतां आसात. कुशीन बांदिल्ल्या मंदिरांत 
श्री वेताळ आनी कालभैरव हीं दैवतां दिश्टी पडटात. श्रीरामनाथाचें प्रतिक हें 
शिवलिंग म्हणपाचे वयर सांगलांच. हेर सगली देवतां मूर्तिरूपी आसात. सिद्धिनाथाचे 
दैवत मुळांत लिंगरूपी आसलें. पूण आतां थंय गणपतीची मूर्ती बसयल्या. 

रामनाथाचें देऊळ लोटले आसतना ताचे सरभोंवतणी देवळां आशिल्लीं. तांचीं 

दैवतां अशीं,: श्रीरामनाथ, श्री ग्रामपुरुष, श्री भगवती, श्री सांतेरी, श्री नारायण, श्री 
कार्य सांतेरी, श्री सिद्धनाथ, श्रीदेव आनी श्री वामनयो. ह्या सगळ्या देवळांचो खर्च 
लोटली ग्रामसंस्था करताली. तेविशींची म्हायती लोटली ग्रामसंस्थेच्या दप्तरांत वाचूंक 
मेळटा. लोटले ग्रामसंस्थेचे २५ वांगडी. तांचीं आडनांवां केणी, शणै, नायक, अशीं 
आसलीं. ते थंयचे ग्रामस्थ आसले. लोटले गांवांत वडगांव नावाचो एक वाडो आसा. 
थंय चडशीं देवळां आसलीं. थंय त्या देवळांचे कसलेच अवशेष आज दिश्टी 
पडनात. रामनाथाचें लोटलेसावन वांदोड्या स्थलांतर जालें, तेन्ना कांय सांगाती 
देवूय ताच्या सांगातान थंय गेले. तांचेमदीं कामाक्षी देवी आसा. लोटले गांवांत 
कामाक्षीचें देऊळ वडगांवांत, वांशें नांवाच्या ASA आसलें. त्या जाग्यार आयज 
कपेल आसा. वडगांवांत जंय रामनाथाचें देऊळ आसलें, थंय रामनाथ भक्तांनी चिरे 
दाळून यादस्तीक उबाल्लां. रामनाथामुखार जो नंदी आसलो, तो लोटलेच्यान बांदोड्या 
व्हेल्लो उल्लेख मेळना. काळ्या पाशाणाचो तो नंदी गोंयां जेझुस कॉन्व्हेंटांत जो 
म्युझियम आसा, तातूंत आसतलो. सरकारी म्युझियमांत आशिल्ल्या ऐतिहासिक 
म्हत्वाच्या वस्तूंची एक वळेरी १९३६ वर्सा उजवाडाक आयल्या. ते Idea साष्ट 
वाठारांतल्या लोटली गांवांतलो एक वैल मेळळा असो उल्लेख आसा. 

रामनाथ देव म्हळो म्हणटकीर लिंग आनी नंदीचो SISTA जाता. नंदी शिवमंदिरात 
आसताच. पूण गोंयांत एक वेगळें चित्र पळोवंक मेळटा . स्मार्त - संप्रदाय म्हादेवाक 
म्हळ्यार शिवाक भजता आसलो, तरी तांगेल्या देवळांनी आनी मठांनी, वैष्णव 
संप्रदाय जीं दैवतां मानता, तीं प्रतिकांय आसात. तांचीय पूजा ते करतात. कांय 
कडेन धार्मिक पूजा करून नंदीची प्रतिष्ठापना करतात, ताका लागून नंदी हें शिवाचें 
प्रतीक आसुनूय देऊळ वैष्णव संप्रदायाचे आसूं येता. खुबशीं देवळां तर अशीं 
आसात, जांचे म्हाजन कुळावी हे दोनूय संप्रदायांचें आसात. 

जीं दैवतां लोटले पावलीं तांच्यो कांय आख्यायिका आसात. हीं सगळीं 
कुलदैवतां आशिल्ल्यान ज्या गांवच्यान हे लोक आयले, त्या गांवांत तांच्या घरांनी 
ह्यो मूर्ती आनी लिंगां हांची प्रतिष्ठापना जाल्ली. घरच्या देवांची पूजा आनी निवेद्य 
जालेवगर घरचे लोक अन्न घेना आसले. आयजूय हो रिवाज कांय घरांनी दिसून 
येता. नव्या क्षेत्राचे उदरगतीखातीर नव्या साधनाचों सोद घेत घेत उत्तर भारतांत 
जळा मळा स्थायिक जाल्ले हें लोक राजस्थान गुजरात मार्गान आनी कांय जाण 
ईशान्य आनी पूर्व भारतांतल्यान गोंयांत आयले. येतना सगळेच कुलदेव तांणी 

हाडूंक नाशिल्ले वा रावितो आशिल्ल्या गांवाकडले संबंध तोडुनूय ते येवंक नासले. 
कांय Hed स्थलांतराक तयार जालीं. भुरगे आनी जाणटेले आनी चड प्रमाणांत 
बायलो घरा उरिल्ल्यो. पूण गोंयांत गेल्ल्या आपल्या सोयऱया दायऱ्यांकडेन तांचो 
सतत संपर्क उरतालो . कुटुंबांतलें चले व्हड जालें आनी चलयांची लग्नाची पिराय 
जाली म्हणटकीर जंय जंय आपल्या समाजाची वस्ती आसा, थंय थंय वचून नवीं 
नातीं जोडपाची प्रथा आसली. जशें जशें मुख्य केंद्र गोंय जालें आनी मूळ गांवांतल्या 
एका एका घरांतलें कुटुंब सोपत गेलें. ह्या घरांनी कोणूच उरलें ना. घरांतल्या देवाची 
पूजा करूंक कोणूच मेळना जालो, तेन्ना शास्त्राच्या नेमाक धरून घरच्या देव्हाऱ्यांतल्यो 
मूर्ती न्हंयच्या पात्रांत SEA दवरल्यो. शास्त्रनेम असो आसा की देव उदकांत बुडून 
रावलो जाल्यार ताका पूजा-प्रसाद दाखोवपाचें वंधन उरना. अशे तरेन कुटुंबातले 
खुबशे देव उदकांत बुडून रावन उद्धाराची वाट पळयताले. गोंयांत आयिल्ले लोक 
आपल्या कुळांतल्या घरांनी आशिल्ले ते देव मोठे भक्तीन गोंयांत हाडून मूळ 
कुलदेवांचे सान्निध्यांत दवरताले. आनी ताका लागून म्हाजन कुळाव्यांक, हेर भक्तांक 
आपल्या विविध रुपांतल्या दैवतांची पूजा उपासना करूंक मेळटाली . 


दोन आख्यायिका 


रामनाथचो एक म्हाजन पूर्व भारतांत आपल्या आदल्या घरांत गेल्लेकडेन 
ताका कळळे की त्या भागांत ग्रामदेवी म्हणून लोकांचे भक्तीक आनी आदराक पात्र 
जाल्ले कामाक्षेची नित्य पूजा जायना देखून तिका न्हंयच्या पात्रांत SSA दवरल्या. 
तिका ते अवस्थेत दवरची न्हय. रामनाथाच्या सान्निध्यांत तिका व्हरून दवरल्ली 
जाल्यार तिची पूजा प्रार्थना, उपासना जावन, तिची कृपा-राखण मेळटली ह्या 
भावार्थान ताणें गोंयांत परत येतना एका पुडव्यांत बांदून .ती मूर्त हाडली. देव 
प्रतिमांच्या प्रतिष्ठापनेचो एक कडक नेम असो आसता की उदकांतल्यान काडटकीर 
जे सुवातेर ती प्रतिमा जमनीक तेंकता, थंय ती घट जाता. (घट्ट जाता हाचो अर्थ 
थंय तिची प्रतिष्ठापना करची) देखून प्रवासांत मूर्तीचो खंयच जमनीकडेन संपर्क 
येवचो न्हय हाची जतनाय घेत घेत रामनाथाचो तो म्हाजन गोंयांत पावलो. राय 
पावतासर रात जाली. त्या गांवांत तागेली चली लग्न करून दिल्ली. गांवांत पावला 
जाल्यार धुवेक AGA, नातरांक ल्हायो खडीसाखर दिवया आनी सकाळींफुडें लोटले 
FEA अशें ताणें थारायलें. यात्रेक सावन आयिल्ल्या वापायक पळोवन धूव खुशालभरीत 

जाली. खबरो जातकर आनी भुरग्यांक प्रसाद दितकच तो म्हाजन न्हावंक उठलो. 
वतना ताणें धुवेक म्हळें, हे खुटयेक बांदिल्ली पोटली आसा, तिका कोणाक हात 
लावंक दिवं नाका. 

चलयेच्या मनांत ओगीच दुवाव.. fast ल्हवूच हात लायलो. जड कितें आसा. 
तिका दिसलें, ल्हायो, खडीसाखर दिवन आमकां फटयता आनी घरा वतना भांगर 
विंगर व्हरता. तिणें पोटली सकयल दवल्ली. गांठ सोडयतासर तिचो बापूय भितर 
सल्लो. ते आदींच जमीन स्पर्श जाल्लो. दुसरो उपाय नासलो. गांवचे धा जाण 
जमले. थंयच गर्भकूड बांदून प्रतिष्ठापना केली. 

ही खबर जेन्ना लोटलेच्या ग्रामस्थांक कळळी, तेन्ना तांणी थारायलें, मूळ 
गांवाक सावन रामनाथाचे भेटेक भायर सरिल्ली कामाक्षा वाटेर उरली हे बरें जालें 
ना. तांणी दुसरी मूर्ती करून रामनाथाच्या लोटले गांवांत तिची प्रतिष्ठापना केली. 

कामाक्षी देवीचे गर्भकुडींत आसन घालून बशिल्ली एक मूर्त आसा ती पंढरपूरच्या 
विठोबाची मूर्त अशें मानतात. दर म्हयन्याच्या शुक्ल पक्षांतल्या आनी कृष्णपक्षांतल्या 
एकादशीक ते मूर्तीच्या आंगार विठोबाचो भेस चडोवन दोनूय हात कमराचेर 
दवरिल्ले अवस्तेंत मूर्तीचे दर्शन लोकाक घड़टा. 

कसलोय ल्हान सान उत्सव मनोवपा फाटल्यान दर एका देवळांत वेगवेगळी 
आख्यायिका जोडिल्ली आसता. कामाक्षीची आख्यायिका अशी. अग्निमुख शर्मा 
नांवाचो एक कामाक्षीचो भक्त आसलो. गोंयांत कामाक्षीची मूर्त हाडपाक तोच कारण 
जालो अशें मानतात. तो पंढरपूरच्या विठोबाचोय भक्त. दरवर्सा आषाढी आनी 
कार्तिकी एकादशीक तो वारकरी जावन चलत पंढरपुराक वतालो. कितलीशींच 
वर्सा तो वचत Wael. पिराय वाडली तसो देह थकलो. एकादस आयली म्हणटकच 
तो तळमळटालो. चलूंक येना आनी दुसरें कांयच करप शक्य ना अशे परिस्थितींत 
पयल्या वर्सा ही आनी कार्तिकी एकादशीक ताणें चोवीस वरां विठोवाचें अखंड 
चिंतन, भजन, केलें. कार्तिकी एकादशी दिसा सगळी रात भजन किर्तन केले 
उपरांत विठोबाच्या दर्शनाखातीर तळमळत आसतनाच ताचो दोळो लागलो. फांतोडेच्या 
ब्राह्म म्हुर्ताचेर ताका सपनात विठोबान दर्शन दिलें आनी सांगले, असो खंती जावं 
नाका ज॑य भक्त तळमळटा थंय हांव वतां. कामाक्षीच्या मूर्तीतूच दर एकादशीक हांव 
तुका म्हजें दर्शन घडयतां. आनी तेन्नाच्यान दर एकादशीक हो चमत्कार घडटा. 

राय गांवांत कामाक्षीचें देवस्थान आसा, हाचो उल्लेख स्कंद पुराणांतल्या 

सह्याद्री खंडांत आसा. पूण लोटली गांवांत वचचे खातीर आयिल्ली कामाक्षा राय 
कित्याक रावली ताचो तपशील ना. पुराण म्हळे म्हणटकीर देवाचें स्तोत्र आनी 
महात्म्य तातूंत आसचेंच पडटा. पुराण हो इतिहास न्हय, तरी पुराणकथांचो इतिहासाकडेन 
सांगड घालपाचो जो प्रयत्न जाला, तो वाखाणपासारको आसा. इतिहास संशोधन 
करतल्यांनी त्या पुराणकथांच्या आदारान इतिहासिक घडणुको सांगपाचो प्रयत्न 
केलो जाल्यार संस्कृतीक इतिहासाचें एक नवें दालन Sad जातले. 

सह्याद्री खंडांत संस्कृत भाशेंत वरयल्लें कामाक्षी माहात्म्यम्‌ असो एक 
विभाग आसून ताचे चार अध्याय आसात. हाचेवयल्यान रामनाथ देवस्थानाची 
आनी आर्याचे लोटली वसाहतीची खबर कितली पोरनी हाची कल्पना येता. 

कामाक्षेचें आनी रामनाथाचें नातें भक्तांनी विसरूंक फावना. आख्यायिकेंत 
अग्निमुख नांवाच्या ब्राह्मणाक राखण दिवपाक कामाक्षी थंय कशी आयली, तें 
सांगलां. पूण राय पावतकीर ती रायची जाली आनी थंयच रावली. राय म्हळ्यार 
राजा हो अर्थ लक्षांत घेतल्यार राय हें संस्थान आशिल्लें जावंये. राजाचो प्रभाव 
गांवाचेर कितलो आशिल्लो हाचो अदमास कांय नांवांवेल्यान करूं येता. रायतूर 
(रायतर) राजाली तर म्हळ्यार व्हङ्याचो धको, रांयचो आंबो म्हळ्यार (wad 
आम्रवन), राय कुडणे (Wad कुण्ड), Mad सांतेमळ (सप्तकी बाजार भरपाचें 
स्थान) हीं सगळीं स्थळां आयजूय पळोवंक मेळटात. रायचीं देवळां मोडलीं. तांचेमदीं 
रायेश्वर, कामाक्षा, भगवती, नारायण, वाठंवी हीं आसलीं म्हणपाचें पुर्तुगेज सरकारच्या 
दफ्तरांत बरयल्लें आसा. रायची कामाक्षा शिरोड्या गेली तर लोटलेची बांदोड्या 
पावली. 

देवाची पालखी गोंयच्या देवळांनी सप्तकांतल्यान एक दीस भायर सरता. 
उत्सवमूर्त पालखेंत वसोवन ती देवळाभोंवतणी भोंवडावपाची प्रथा आसा. रामनाथाची 
पालखी दर सोमारा रातची भायर सरता. देवळाची प्रदक्षिणा पूर्ण करून परत येता. 
नवरात्रांत मात पालखी भायर सरना. श्रीलक्ष्मी-नारायणाची पालखी दर म्हयन्यांत 
दोनूय दसमीच्या दिसा रातची भायर सरता. चातुर्मासात ती भायर सरना. सांतेरीची 
पालखी म्हयन्याच्या दोनूय पंचमीक आसता, नवरात्रांत मात ती नासता. जाल्यार 
श्रीकामाक्षा देवीची पालखी दर उमाशेक भायर सरता. वाटर ह्यो पालख्या थारायल्ल्या 
जाग्यांचेर आठ पेणीं करतात. 

ही पालखेची प्रथा कशी आयली काय? 

अंत्रुजेत आज जे देव आसात, ते मूळ साष्ट आनी तिसवाडेचे! जेन्ना हे देव 
गोंयांत पावले, तेन्ना ते कुळदेव आशिल्ल्यान घरांतल्या देवाऱयांतूच आसताले. 
देवावांगडा जे भक्त आयले, तेवूय एकाच घरांत रावताले. नित्य पूजा प्रार्थना थंय 
जाताली. देवाक निवेद्य दाखयल्यावगर कोण जेवनासले. एके पंगतीक बसून जेवप 
म्हळ्यार आपलेंपणाचे नातें घट करप अशी भावना आसली. जो आपलो तो आपले 
पंगतीक वसून जेवलो जाल्यार आपलेंपण घट जाता अशी ती कल्पना! पूण जेन्ना 
कुंटुंब वाडलें, तेन्ना वांगडा आयिल्ल्या एकाच वर्गाच्या घटकांक एका घरांत रावप 
अडचणीचे जावंक लागलें. तेन्ना मूळ घराच्या भोंवतणीं आशिल्ल्या मेकळ्या जाग्यांत 
नवीं-नवीं घरां येत रावलीं आनी मूळ घरांत कोणूच रावना जालो. ताचें ल्हवू ल्हवू 
देवळात रुपांतर जालें. मदी देऊळ आनी भोंवतणी महाजनांची घरां ही वेवस्था बेस 
बरी Get. अडी अडचणीच्या वेळार देवळाची घांट वाजोवन सगळ्यांक एकठांय 
हाडपाची वेवस्था आसताली. जण एकल्याक आपले सोयीप्रमाण देवळांत वचून 
देवदर्शन करप सोपें जातालें. देवळाचें प्रांगण हें समाजाचें आंगण जावन बसलें. 

मागीर एक कल्पना आयली. हो देव एका काळार आमच्या घरांत आसतालो. 
आतां आमका देवळाची दारां उक्ती आसलीं तरी आमच्या घरांत देव नासता. मागीर 
सप्तकांतल्यान एक दीस देवाक वाजंत्रीसयत पालखेंत बसोवन दर एका म्हाजनाच्या 
दारांत हाडचो. थंय पेणें करून महाजनांची आरत स्विकारून देवान फुडें वचचें अशी 
तजवीज जाली. थंयच्यानूच पालखेची प्रथा सुरू जाली आनी ती आयजूय चलता. 

शांतादुर्गा जिका म्हणटात हैं सांतेरीचें म्हळ्यार रोयणीचें संस्कृतिकरण. बेताळूय 
हो पळयिल्लें अंती थळावो देव दिसता. तीच गजाल काल भैरवाची! Gar आर्य 
गोंयांत आयले, तेन्ना हांगा आदिवासी अनार्य आशिल्ले. त्या जमातीकडेन समजिकाय 
सहकार्याचे संबंध दवरून आर्यांनी अनार्याचेय देव आपणायले आनी सगळ्या देवांची 
देवळां एकाच वाठारात दवरून तांचें पावित्र्य सांबाळळे . 

जी कथा कामाक्षेची तीच वामनयाची! वामन हो विष्णुचो अवतार! कोण तरी 
महाजन उत्तर भारतात गेलो आनी येतना विष्णुची वामनमूर्त घेवन आयलो. एकाच 
देवळांत कितल्या देवांक आस्पावन घेवचे अशो प्रस्न देवस्थान कमिटीक पडलो. 
तरी जाणे हाडिल्लो, ताच्या लागशिल्ल्या सोयऱ्या धायऱयांनी ताका येवकार दिवन 
आपलो कुलदेव म्हूण आपणायलो. आयज वामनाचें देऊळ रामनाथी लागसार 
ढवळी गांवांत आसा. 

जेन्ना देव प्रबल आसता तेन्ना तांचें नांव लोकांच्या तोंडात घोळटा आनी ताचें 
मंदिर हें संस्थान जाता. मंगेश, म्हाळसा प्रियोळ गावांत येवन रावतसावन मंगेशी, 
म्हाडडोळ (म्हाळशेचें मूळ स्थान जे वेर्ण, त्या वेर्णे गावांत म्हाडडोळ वाङ्याचेर 
मुळात म्हाळशेचे देऊळ आसलें. आयजूय Wath कांय लोक Wa म्हाड्डोळ 
म्हणटात.) हे बांदोड्या गावातले, aS जाळे. नागेश, महालक्ष्मी, रामनाथ आनी 
शांतादुर्गा ह्या वाड्यांकय नांवा ASM आयिल्ल्या देवतांवरवीं मेळळीं . केवल्य ह्या 
उतरावेल्यान कवळे हें नांव घडलें. 

पूण खबर सांगूंक जाय ती सिद्धनाथ ह्या देवाची! लोटलेसावन रामनाथी 
स्थलांतर जावचे आदीं लोटले गावांत रामनाथाच्या सान्निध्यात सिद्धनाथ वा 
सिद्धीनाथ देऊळ आशिल्लें आनी त्या देवतेचे प्रतीक म्हणून एक लिंगाकृती, 
पाशाणी फातोर आसलो. हालीच रामनाथ देवस्थानात सिद्नाथाच्या नावान श्री 
गणपतीची मूर्त दवरिल्ली पळोवंन खूप जाणांक अजाप जालें. ऋद्धी सिद्धीचो नायक 
तो गजानन ह्या अर्थान थंय गणपती आयला आसूंये. पूण तोंडी इतिहासात घोळत 
आयिल्ली एक कथा वा आख्यायिका मात्शी वेगळी आसा. खरें कितें तें जाणकार 
संशोधकांनी आनी धर्मपंडितांनी धारावचें; पूण ते आख्यायिकेत म्हाका तथ्य दिसता. 

आख्यायिका अशीः लोटलेच्या रामनाथ देवळात एक अर्चक आसलो आनी 
सिद्धनाथाची मूर्त वा लिंग ara सिद्धनाथ पर्वताचेर आसलें. निर्जन वाठार आनी 
येरादारीची साधनां नात. जात्रा-उत्सव सोडलो जाल्यार सिद्धनाथ पर्वत ASA कोण 
वयर वतलो? पूण देवाची नित्य पूजा जावची तेल-वात थंय पेटची म्हणपाचो आग्रो 
आसलो. ते पूजेची जापसालदारकी लोटलेच्या अर्चकाचेर येवन पडली . 

सप्तकांतल्यान एक दीस हो अर्चक वोरयेचो सिद्धनाथ पर्वत चडून वतालो. 
पूजा करून, निवेद्य दाखोवन आनी फुडले सात दीस वात पेटत उरपाची तजवीज 
करून परत येतालो. हो अर्चक जेन्ना जाण्टो जालो तेन्ना पर्वत चडून वचपाची शक्त 
ताच्या आंगांत उल्ली ना. ताणें खूप जाणांक विचाल्लें पूण ती जापसालदारकी घेवंक 
खंयचोच भट तयार जालो ना. निमाणें एक दीस रामनाथाची पूजा सोपल्या उपरांत 
त्या अर्चकान एक नाल्ल घेतलो आनी थंय रावूनूच सिद्नाथाक गाराणें घाले. 
आपली अडचण सांगली आनी म्हळे, दुसरी वेवस्था जाईसर ह्या नाल्लाचेर दवरिल्लें 
फूल पावोवन घे. 

अर्चक अंतरलो. पूण नाल्लाचेर फूल घालपाची प्रथा उल्ली . हे सिद्धीनाथाचें 


.५२ श्रीरामनाथ देवस्थान 


प्रतीक आशिल्ल्यान ताची त्याच देवळात प्रतिष्ठापना केली. अशे तरेन सिद्धीनाथ 
रामनाथ देवस्थानात पावलो. 


थोडोसो इतिहास 


गोंयच्या देवळांचो खुपसो इतिहास पुर्तुगेज इतिहासकारांनी बरोवन दवरिल्लो 
आसा. धर्मकुड्ड्या मिशनऱ्यांनी राज्यकर्त्यांच्या आदारान हिंदूंक कशे बाटायले, 
तांकां कशी पिडपीड केली, तांकां कसली ख्यास्त दिली, तांची देवळां कशीं मोडलीं, 
हिंदू देवळांतल्यो मूर्ती कशो फोडल्यो हाचो तपशील ह्या मिशनऱ्यांनी दिसपटयेच्या 
रुपांत बरोवंन पुर्तुगालाक राजाकडे धाडिल्लो. १७१० वर्सा पुर्तुगेज सरकारान हो 
रिपोर्ट जशाचो तसो पुस्तकाच्या SIA उजवाडायला. ह्या पुस्तकाक ओरिएंति 
MARAE अशें नांव आसा. त्या ग्रंथाच्या दुसऱया भागांत २४ पानाचेर हो तपशिल 
दिल्लों आसा. १५६६ इसवीत साष्टीतली सगळी देवळां मातयेभरवण जालीं, ताचो 
तपशील असोः रायतुरच्या किल्ल्यात कॅप्टन दियोग रोद्रिगीश नावाचो एक अधिकारी 
आसलो. तो खुपूच धाडशी आनी हुशार आसलो. (कांयकडेन ताचे नांव दियोग 
फंर्नाण्डीस अशें बरयल्लें मेळटा) त्या दिसांनी wage वाठांरांत क्रिस्ती धर्माचो 
अधिकारी म्हणून लुईस गोयश नावाचो एक पाद्री आसलो. 

रायतुर किल्ल्याचे कॅप्टन दियोग हांणी एक दीस लोटली गांवच्या लोकांक 
किल्ल्यात ओपोवन घेतले. पुणून कोणूच आयलो ना. तो आपलो आनी आपल्या 
अधिकाराचो अपमान अशें मानून ताणे लोटलेच्या लॉंकाक ख्यास्त दिवचे खातीर 
तांची घरां लासून वडोवपाच थारायलें. उपरान्त ताका दिसलं घरां लासचे परस 
गांवचे मुखेल देवूळ लाशिल्लें बरें. ताणें तशें केलें. लोटलीकार नवें संकट पळोवन 
चवताळ्ळे आनी .खंतीय जाले. ह्या कर्तुबाचो सूड घेवचो अशें तांकां दिसले. ग्रामस्थांची 
वसका जाली आनी जाण्टेल्यांनी सांगले उज्याक उज्यान उतर दिवप समा न्हय. 
आमी तकली शान्त दवरूया आनी कायद्याचो आदार घेवया. उपरान्त फुडलें 
पळोवया. 

हे दुश्ट कर्तुव ज्या मनशान केल्लें ताज्या आड ग्रामस्थानी सरकारी न्यायालयाकडेन 
कागाळ केली. न्यायालयान कागाळ दाखल करून घेतली आनी फिर्यादी आनी 
आरोपीचें म्हणणे आयकून घेवन कॅप्टन दियोग रोद्रिगीश हो गुन्यावकार म्हणपाचो 
निवाडो दिलो. न्यायालयान आदेश दिलो की कॅप्टनान आपल्या wala मोडिल्लें 

देवूळ नव्यान ales fea. 

न्यायालयाचो निवाडो हो बदलिल्ले परिस्थितींत देवाच्या कायद्या आड आसा 
अशें सांगून कॅप्टन रोद्रिगीश हांणें आर्च विशप प्रिमाज आनी हेर जेजूईत धर्माधिकारी 
हांकां मदी घालून व्हायसरॉय दों आंताव दे ARTA हांकां समजावपाचो यत्न केलो 
की, हिंदूची देवळां लासप म्हळ्यार खिस्ती धर्माच्या प्रसाराक आदार दिवप. व्हायसरॉयान 
तें मान्य केलें आनी कॅप्टन दियोग रोद्रिगीश हाका देवळां कावार करपाखातीर मोड 
वा उजो घाल असो आदेश दिलो. ह्या आदेशान खुशालभरीत जाल्ल्या कॅप्टनान 
फाटलो फुडलो विचार करिनासतना येशू ख्रिस्ताच्या धर्माचो पसार करचेखातीर 
दिशिल्लें देवूळ मोडलें वा लासलें. जय मूर्त सांपडली ती फोडून उडयली. एकदम ही 
हावळ आयिल्ली पळोवन हिन्दू लोक भांबावन गेलो. तांकां आपल्या दोळ्यांचेंर 
विश्वास वसना जालो. कॅप्टनान आपल्या रिपोर्टान वरिश्टांक कळीत केलें की ताणें 
२८० देवळां मोडून उडयलीं आनी देवळांक वापरिल्ली लाकडां आनी मदेर जप्त 
केलें. खुशालभरीत जाल्ल्या दों सेवास्तियांव ह्या राजान देवळाच्यो जमनी धर्म 
प्रसारकांक दान दिवन उडयल्यो . 

पूण कॅप्टन दियोगाचे वा धर्मकुड्ड्या खिस्ती अधिकाऱ्यांचे तेचभाशेन पुर्तुगेज 
राज्यकर्त्याचे सगळे हावेस फळादीक जाले नात. देवळांचेर पयली हावळ आयली ती 
तिसवाडी तालुक्यांत. तें सगळे अचकीत घडिल्लें; पूण तितल्यान गोंयचे हिन्द्र सादूर 
जाल्ले आनी तिसवाडी तालुक्यांत जें घडलें तें साश्टींतूय घडूं येता म्हणपाचें वळखून 
ताणीं घरचीं मनशां आनी दैवताची प्रतिकां जुवारी ad पलतडीन सुरक्षीत स्थानांचे 
पावोवपाची तजवीज केल्ली. जे बाटून किरिस्तांव जाल्ले तांची हिन्दू धर्मावयली 
PIVOT आनी आपल्या समाजाविंशीचो कळवळो इतलो खर आसलो की ते तिसवाडींत 
आसूनूय हेर भागांतल्या हिंन्दूकडेन Fae दवरून आसले. 

१५६० वर्सा जेझुईत पाद्री साश्टी तालूक्यांत आयले आनी वार्देस तालुक्यांत 
फ्रांसिस्कन पंथाचे पाद्री गेले. १५६० ते १५६७ मेरेन दोनूय तालुक्यातलीं हिन्दू 
देवळां पुराय नश्ट जालीं. तिसवाडी तालुक्यांत सक्तीन वाटोवपाचें काम १५५७ ते 
१५६० मेरेन चलिल्लें. पूण साश्ट वार्देस तालुक्यांत देवळां मोडपाचेर भर अशे 
खातीर दिवचो पडलो की पाद्री गांवात पावचे आदीच चडशीं कुंटुवां आनी देवाचं 
स्थलांतर जाल्लें. जें कोण गेले तांणी वतना देवाची मूर्त, लींग वा एकाढें प्रतीक 
आपल्या सांगातान व्हेलें. कांय देवळानी देवामुखार नाल्ल दवरून गाराणी घालून 

देवाचें प्रतीक मानून तो नाल्ल व्हेलो. घरदार, भाटांबेसां, हेर सामान फाटल्यान 
सोडून धर्म आनी संस्कृतीची राखण करचे खातीर हेर गांवातलें लोक जशे स्थलांतरीत 
जाल्ले तेचवशेन लोटली गांवचे लोक व्हड्यांत बसून पुर्तुगेज राज्याचे हद्दी भायर 
गेले. आपले कुलदैवत ताणी वांदोड्या Set दवरलें आनी उपरांत सगळे धर्मिक 
सोपस्कार पूर्ण करून तांची नव्यान प्रतिश्‍्ठापना केली. 

त्या उपरान्त हेर सगळ्या देवळांच्या म्हाजनाची जाली तशी दुर्दशा रामनाथच्या 
म्हाजनाचीय जाली. वांदोड्या गांवात देवाची प्रतिश्ठापना केल्ली. नव्या जाग्यार 
सगळेच कुळावी म्हाजन एकठांय रावप शक्‍य नासलें. साबार कुंटुबांचो इतल्या 
वर्साचो वांगोड विस्कटलो. जागो मेळता थंय, पोटापाणयाची वेवस्था जायत थंय ते 
शिंपडलें. पूण ताणी एक गजाल केली. आपूण खंयूय पावलें तरी कुलदेवाकडलो 
संपर्क अखंड CALA. ताच्या वयली श्रद्धा आनी भक्ती अभंग दवरली. देवावयली 
भक्ती उक्तावपाच्या कामात वाटून किरिस्तांव जाल्ले आदले कुळावी आनी म्हाजन 
हेय फाटीं रावले नात. आयजूय ते आपल्या पूर्वजांचो कुलदेव म्हणपाचें वळखून 
तितलेच भक्तीन रामनाथी येतात आनी देवाची पूजा प्रार्थना करतात, प्रसाद घेतात, 
देवाक आंगवण करतात, आपल्या कुंटुवाचेर कृपा उरची अशी सांगणी करून 
नाल्ल, तादूंळ, तेल देवाक ओपतात. हें पळयतकूच अशें दिसता की देव हो 
धर्मातीत आसता आनी आपल्या भक्ताच्या राखणे खातीर सगले तरेचे भेदभाव 
कुशीक सारता. 

गोंयच्या सारस्वत देवळांच्या स्थलांतराच्या वेळार, जांचें बळजवरीत धर्मान्तर 
केल्ले अशा आदल्या महाजन कुळाव्यानी आपल्या प्राणाची पर्वा करिनासतना देव- 
देवळांच्या राखणेखातीर जो वावर केला तो खर्‍्यानीच वाखणपासारको. हिन्दूक 
मदत करतल्या ह्या लोकांमदले जे राज्यकर्त्याक सांपडले तांकां नर्काच्यो यातना 
सोंसच्यो पडल्यो. हो सगळो इतिहास वरयल्लो नासलो तरी ताचे खुबशे धागे 
पुर्तुगेज आर्किवांत सांपडटात. ही सगळी म्हायती पुंजावन तर्कसंगत पदद्तीन कोणे 
तरी बरोवन दवरूंक जाय. इतिहास संशोधनाक उत्तेजन दिवपाचें कार्य देवळाच्यान 
लेगीत करूं येता. 

रामनाथ देवस्थानच्या महाजनानी कॅप्टन दियोग रोद्रिगीसाच्या आड कोर्टात 
वचपाचें जें धाडस दाखयलें तें एक अप्रूपच आसलें. पयले खेपे देवूळ लासलें तेन्ना 
गर्भकुडीसयत पुराय वास्तू चुडटां आनी मल्लांनी धांकिल्ली. देखून उजान पेट 

घेताच पुराय वास्तू लासून गोबोर जावक कळाव लागलो ना. आनी तेंच अवस्थेंत 
उज्यांत उडी घेवन देवप्रतीक भायर काडपाचें काम ह्याच कुळाव्यानी केलें. त्या 
उपरान्त लोटली गावांत नवें देवूळ बांदपाची संद तांकां मेळ्ळीना. पूण उजो पालवलो 
तेन्ना देवामुखावयलो नन्दी सुरक्षीत उरलो. 

देवाचें रामनाथी स्थलांन्तर जालें तेन्ना देवामुखार नन्दी नासलो. महाजनानी 
येवजून विचार करून थारायलें आमच्या देवळांतलो नन्दी मूळ गांवांत उरला तेन्ना 
नव्या देवळांत दुसरो नन्दी वसोवप समा जावचें ना. १९०० वर्सा रामनाथ देवस्थानचे 
नवे वास्तूचें बांदकाम सुरू जालें; आनी तें काम १९०५ वर्सा पूर्ण जालें. देवळाचे 
नवे वास्तुचे उदघाटन क्रोधीनाम संवस्तर फाल्गुन शुक्ल दसम, शालीवाहन शक 
१८२६ म्हळ्यार बिरेस्तार तारीख १६ मार्च १९०५ ह्या दिसा पूनर्वसू नक्षत्राचेर 
नव्या मंदिरात श्री लक्ष्मी नारायण, श्री रामनाथ, श्री सांतेरी, श्री कामाक्षी ह्या 
दैवतांची शास्त्र शुद्ध रितीन प्रतिश्ठापना जाली अशी नोंद आसा. त्या वेळार 
रामनाथा मुखार एक नवो नन्दी हाडून बसयलो . 

श्री रामनाथ देवस्थानची घटना आनी नेमावळ (कोमप्रोमीस) पोर्तारीय नं 

१६३ ता १४ जुलै १९०९ ह्या दिसा सरकार मान्य जाली ती १९ जुलै १९०९ दिसा 
वोलेती ऑफिसियाल नं ५४ ह्या अंकात उजवाडाक आयली. दुरुस्त केल्ली नेमावळ 
१० जानेवारी १९४६ दिसा पोतीयीय नं ४१६९ वरवीं सरकारान मान्य केली आनी 
ती १० जानेवारी १९४६ दिसा वोलेती ऑफिसियाल नं २ ह्या अंकात उजवाडाक 
आयली . 


देऊळ आनी सभामंडप 


रामनाथ देवस्थानचे वास्तूचे स्थापत्य गांयच्या हेर देवळांसारखेच आसा. खरें 
म्हळ्यार प्रदेशाप्रमाणे देवळांचें वास्तूशास्त्र वेगळें आसता. गोंयच्या देवळाचें शास्त्र हें 
भारतांतल्या हेर देवळांसारकें न्हय. अशें आसुनूय दर एका देवळाचे आपलें अशें 
वेगळेपण आनी खाशेलेंपण आसा. तें बारीकसाणेन पळयतल्यांचे नदरेत वता. 
मागीर तें देऊळ नागेशीसारकें पुर्तुगेज गोंयांत येवच्या आदलें आसूं वा सामकें 
अविल्ले आसूं. खंय खंय पुर्विल्ल्या ग्रंथांनी गोंयच्या देवळांची वर्णना वाचूक मेळटात. 
कांयकडेन दाट रानांत झाडां फुलिल्ल्या मोगरेच्या कळ्यासारखे हे देऊळ पैसुल्ल्यान 
दिसता, अशें वर्णन वाचूंक मेयटा. देवळाच्या वण्टींचो भायलो रंग दुदाच्या सायेवरी 

धवो फुल्ल आसचो आनी वयलो कळस, तेचभाशेन खांवें भांगरा रंगाचे (हळडुवे) 
आसचे अशें म्हणटात. तें तशेंच आसतालें. हालींच्या वर्सानी तरेकवार रंगाचो सुमेळ 
साधून देवळां टेक्निकलर करपाचो यत्न चल्ला. 

देवळाचे वास्तूचें एक शास्त्र आसता. विस्तार आनी स्थान पळोवन देव 
प्रतिमेचे तोंड Gad दिशेन Arad, मुख्य दार खंय आसचें, देव प्रतिमेची प्रतिष्ठा 
खंय कशी Heal, हाचे नेम थारिल्ले आसात. देखीक ज्या भागांत उदकाचो प्रवाह 
(न्हय, व्हाळ, वजरो नाजाल्यार पावसाचें चारय दिकांनी व्हांवंन येवपी उदक) दिशा 
बदलून उत्तर वा ईशाऱ्य दिशेक वळटा थंय देवाची प्रतिष्ठापना करची असो 
शास्त्रनेम आसा. तशें स्थान मेळळे ना जाल्यार ज्या जाग्यार गोरवांचो मुक्त संचार 
आसता, तो जागो निवडचो अशें जाण्टेले सांगत आयल्यात. रामनाथ देवस्थान ह्या 
नेमाक धरूनूच बांदलां. 

देऊळ म्हळे म्हण्टकच नगारखानो आसचो पडटा. तळी आसता आनी संस्कृतिक 
केन्द्र जाल्ल्यान खूबकडेन अर्विल्ल्या सोयींच्यो अगरशाळा, सभाघरां आसचीं पडटात. 
सणा उत्सवांक, कुटुंबाच्या देवकार्याक वा मंगल कार्याक, नाजाल्यार निखटें भोंवडेंखातीर 
येवपी भाविकांक रावपाची सोय रामनाथी जशी आसा, तशी खूप थोंडेकडेन पळोवंक 
मेळटा. सगळ्या देवळांनी अगरशाळा आनी सभाघरां आसलीं तरी रामनाथी जें 
मोकळे वातावरण आसा तें दुसरेकडेन पळोवंक मेळना. अगरशाळेभशेनूच रामनाथीचो 
नगारखानो वेगळो म्हणचो पडटलो. देवळांच्या तीनय वाटांनी बांदिल्ल्या अगरशाळांमदी 
सभाघरां आशिल्ल्यान आनी थंय उदक, वीज, हेर सोयी आशिल्ल्यान एकाच वेळार 
मंगल कार्या आनी साहित्य, संस्कृती आनी कलेची संमेलनां रामनाथी भरतात. 
त्याभायर धार्मिक यज्ञ अनुष्ठानाची वेवस्थाय ह्या देवळांत आसा. 

रामनाथ देवस्थानाचो सभामंटप हो भव्य आनी दिव्य आसा. तो नदरेत 
भरता. अशे सभामंटप वांदता आसतना देवळांतले सांस्कृतिक कार्यक्रम थंय जावचे 
अशी तजवीज आसताली . त्याखातीर देवासामकार स्टेज घालून मदीं उक्तो सभामंडप 
दवरताले. रामनाथीचो सभामंटप हो शिल्पशास्त्राचो एक वेगळोच प्रकार. आकार 
व्हड आसुनूय मंडपाच्या मदीं एकूय खांवो ना. हो सभामंटप देवाचे म्हाजन वै. अनंत 
विश्वनाथ उफ वावा कणी हांणी वांदून देवाक अर्पण केला. ताचे उदघाटन श्री गोकर्ण 
पर्तगाळ मठाधीश श्रीमद द्वारकानाथ तीर्थ श्रीपाद वडेर स्वामी हांणी १९५१ वर्सा केलें. 


श्रीरामनाथ देवस्थान ५ 


प्रसादाची प्रथा 


देवाचो प्रसाद घेवपाची व्यवस्था हे गोंयच्या सगळ्या देवळांचें खाशेलेंपण . 
सामान्यतायेन दर एका देवळाचे म्हाजन आनी कुळावी आपल्या कुटुंबाचे प्रस्न घेवन 
देवाच्या पायाकडेन वतात. देवाक गाराणे घालून प्रसाद घेतात. दर एका देवळांत 
प्रसाद घेवपाची रीत वेगळी! फूल, पान, दाणो झडोवन देव जाप दिता, ते जापेचो 
अर्थ वेगवेगळो लायतात. सामान्यतायेन प्रसाद घेवपाखातीर फुलां वा पाकळ्यो पाना 
वा दाणे कितलें लावचे आनी खंयची पाकळी झंडल्यार अर्थ fad हें प्रस्नाच्या 
संदर्भात अर्चक भक्ताक सांगता. रामनाथ देवाक करमलीच्या झाडाच्या पानांचे 
कुडके लावन प्रसाद घेतात. ही पानां पिकूक नाशिल्लीं पांचवी आसचीं पडटात. पूण 
हेर देवांक म्हळ्यार सांतेरी, कामाक्षा वा वेताळ हांका करमलीच्या पिकिल्ल्या पानांचे 
COSA रंगाचे कुडके लायतात. रामनाथाचो प्रसाद घेता आसतनाच देवाचे गर्भाकुडीत 
लिंगासकल पाशाणाची बसका आसा ते वसकेक मुखावयल्या भागांत मदीच प्रसादाची 
पूजा Tedd. जागे थारायिल्ले आसतात. रामनाथाचे पुजेक ५२ पानां वेगळेवेगळेकडेन 
लायतात. सांतेरीची पूजा ४४ पिकिल्ल्या पानांच्या कुडक्यांची. कामाक्षेची तसलीच 
पूण ५२ पानांची आनी वेताळाची ४२ पानांची. 

ह्या प्रसादाचो अर्थ लिखित ना. प्रस्नाच्या संदर्भात जी पाकळी झडटा तिच्या 
स्थानावेल्यान अर्चक अर्थ लायता. परंपरेन आनी अणभवांतल्यान त्या त्या पानाचो 
तो तो अर्थ लावपाची प्रथा आसता. हालींच्या वर्सानी प्रसाद घेतल्या लोकांचो 
आंकडो वाडत आसा. महाजन कुळाव्यांभायर देवळाच्या वाठारातलो ग्रामस्थ, मुळांत 
देव ज्या कुळाचो. त्या कुळाचो वंशच वा हेर भक्तगणांचो प्रसाद घेतल्यांमदीं आस्पाव 
जाता. जशी श्रद्धा तशें फळ हो नेम प्रसादाक लागता. दर एका देवळात केन्ना प्रसाद 
घेवचो आनी केन्ना घेवचो न्हय हाचे नेम आसात. म्हयन्याच्या दोनय एकादशींक 
आनी उमाशेक रामनाथी प्रसाद जायना. गिराणाच्या दिसा. मागीर ते सूर्यगिराण व 
चंद्रगिराण आसूं, प्रसाद घेनात. देवळांत सण उत्सव आसलो जाल्यार त्या दिसा 
प्रसाद जायना. श्री रामनाथ पंचिष्टाक खंयच्याच दिसा इकरा वराउपरांत प्रसाद 
लावप वर्ज्य. दर सोमाराक दनपारा महाआरत जाता. महाआरत जायसर खंयच्याय 
देवाक प्रसाद लायनात. म्हयन्याच्या दोनय पंचमीक सांतेर देवतेक प्रसाद लायना. 
चेत्र म्हयन्यांत पाडवो, नम, एकादस, Hoge सप्तम आनी एकादस, तेचभाशेन 

उमाशेक रामनाथ पंचिष्टांक प्रसाद लायनात. वैशाखांत शुक्ल पक्षात तीन, इकरा 
१४ आनी १५ ह्या तिथीक आनी कुष्णपक्षांत एखादशीक आनी उमाशेक प्रसाद 
लावपाचेर बंदी आसता. ज्येष्ठ म्हयन्यात दोनय पक्षांतल्यो एकादशी आनी कृष्णपक्षातली 
द्वितीया आनी उमास ह्या तिथीक प्रसाद जायना. 

आषाढ - शुक्ल पक्षात पाडवो, कक्रान्त, पुनव आनी कृष्ण पक्षात एकादस, 
उमास ह्या तिथींक प्रसाद जायना 

श्रावण - शुक्ल पक्षांत एकादस आनी पुनव आनी कृष्ण पक्षांत पंचमीसावन 
एकादशीमेरेन आनी त्याउपरांत उमासेक प्रसाद लागना. 

भाद्रपद - शुक्ल पक्षात तय, चवथ, पंचम, एकादस, चतुर्दस, आनी कृष्ण 
पक्षात एकादस आनी उमास ह्या दिसांनी प्रसाद बंद आसता. 

आश्विन - शुक्ल पक्षात पाडव्यापसुन त्रयोदशीमेरेन आनी कृष्णपक्षात एकादस, 
चर्तुदस, उमाशेक प्रसाद जायना. 

कार्तिक - ह्या म्हयन्यात शुक्ल पक्षात एकादस, दुवादस, चतुर्दस आनी कृष्ण 
पक्षात पाडवो, वी (द्वितीया), एकादस, आनी उमास ह्या दिसांनी प्रसाद जायना. 

मार्गशीष - ह्या म्हयन्याच्या दोनय एकादशींक आनी उमाशेक प्रसाद जायना. 

पौष - शुक्ल पक्षात दसम, एकादस, पुनव, मकर संक्रातीक प्रसाद नासता. 
कृष्ण पक्षात एकादशीक, उमासेक प्रसाद जायना. 

माघ म्हयन्यात दोनय एकादशीक आनी कृष्णपक्षातले एकादशीपसून उमाशेमेरेन 
प्रसाद नासता. 

फाल्गुन - शुक्ल पक्षात पाडवो, बी (द्वितीया), दसम, एकादस, आनी पुनव 
जाल्यार कृष्ण पक्षात पाडव्यापसून षष्ठीमेरेन, एकादशीक आनी उमाशेक प्रसाद 
नासता. 

ज्या दिसा गिराण आसता, त्या दिसा प्रसाद जायना. 


सांगोड : एक इतिहासिक याद . 

इतिहासिक कारणांक लागून सुरू जाल्ली दुसरी प्रथा म्हळ्यार सांगोड! 
सामान्यतायेन सांगोड म्हळ्यार दोन व्हडीं एकठांय बांदप. पुर्तुगेजांनी एकठांय 
वांदिल्ल्या esd जांगाद हें नांव दिलें. ताचो अपभ्रंश जावन जंगल हैं नांव 
घडलें. हें नांव कारवार वाठारांत Weel. पूण वर्सांतल्यान एक दीस रातभर देव 

व्हड्यांत बसता, त्या उत्सवाक सांगोड म्हणटात. AIS आनी तिसवाडी भागांतल्यान 
सोळाव्या शेंकड्यांत Aa देव अंत्रुजेंत गेले, तेन्ना ते व्हरपाक दोन व्हडीं एकठांय 
बांदून तारयांच्या आदारान Sot. एक SS बुडपाची भिरांत आसता. देखून दोन 
व्हडीं एकठांय बांदिल्लीं आनी देव व्हडेकारांच्या हातांत रातभर उरिल्ले. म्हूण 
सांगोड हो उत्सव देवळांनी आंखला . आजय ह्या उत्सवांत महाजन आनी व्हडेकार 
हांचे वंशज मोठ्या अभिमानान वांटो घेतात. 


भार आनी अवसर 


कांय उत्सवांच्या वेळार एखाद्या भक्ताच्या आंगांत देव संचारता अशी आमच्या 
लोकांमदीं मान्यताय आसा. ताका भार म्हणटात. कोणाच्या आंगांत केन्ना भार येत 
आनी खंयची शक्ती तातूंत संचार करीत हाचो नेम नासता. तरी अधिकृत भार 
कोणाचेर येवचो हे देवाचो प्रसाद घेवन थारावपाची प्रथा आसा. थारायल्ल्या दिसा 
तो मनीस न्हावन धुवन देवामुखार येता. अर्चक, पुजारी, महाजन, कुळावी, भाविक 
श्रद्धाळू, देवाक गाराणें घालतात. घांटी आनी वाद्याच्या आवाजांत त्या मनशाचेर 
शेंसार मारून ताचेर भार हाडटात आंगांत दैवी भाराचो संचार जायना फुडें, 
किरकोळ देहांतूच विजेचें gat दिसूंक लागता. मागीर म्हाजन आनी हेर भक्त 
आपले कुटुंबीक प्रस्न भाराक विचारतात आनी तो जाप दिता. कोणाचें खंय कितें 
चुकलां तें सांगता. पूर्वजांचे विस्मरण जाल्ल्याचो उगडास करून दिता. देवाची कृपा 
मेळोवपाचो उपाय सांगता. अर्थात सगळो प्रस्न श्रद्धेचो. जांची भाराचेर श्रद्धा 
आसता त संतुष्ट जातात. जांची ना तें वोद्धिक चर्चा करीत बसतात. 

Gast खेपे नकली भारूय पळोवंक मेळटा. ते संदेचो फायदो घेवन आपल्या 
अधिकारांचे उल्लंघन करतात. श्रद्धा ही बरी आसली, तरी फाजील श्रद्धा विनाशाक 
कारण जाता हाचो अणभव खुवशा देवळांतल्या महाजनांनी हे आदीं घेतिल्लो 
आशिल्ल्यान ARTS म्हत्व आतां उणावत चल्लां. खुवशा देवळांनी तर भार येवपच 
बंद जाला. 

आपल्या कुलदैवताक आपल्या हातांनी आपणे अभिशेक करचो अशी इत्सा 
दर एका कुळावी महाजनाची आसता. जोमेरेन देवाची WHS घरांत आसताली वा 
उपरान्त देवळाचे भोंवतणी कुळाव्यांची घरां आसतालीं तो मेरेन ही प्रथा चालू 
दवरूंक अडचण आयली ना. नव्या युगांत लोकशायेचो अर्थ आपले मर्जेन लावपी 


६० श्रीरामनाथ देवस्थान 
एक वर्ग फुडें सरलो आनी आपूण देवाक भजतात, आपणाकूय अभिशेकाचो 
अधिकार AGA. सोंवळें AAAS, आहार शुद्धी, शास्त्राचे नेम हांचे वंधन आपणाक 
लागना अशें ते म्हणूंक लागले. ही प्रथा चालूं उरली जाल्यार नसतीं झगडीं देवळांत 
पावतलीं आनी थंयचें पवित्र प्रसन्न वातावरण इवाडटलें हें येवजून रामनाथच्या 
म्हाजनानी पर्तगाळ मठाधिशांचे मान्यतायेन भाविकांनी लेगीत अधिकृत अर्चकाच्या 
मार्फतीनच अभिशेक करचो अशी प्रथा सुरू केल्या 

रामनाथ देवस्थानातली आनीक एक व्यवस्था बदलत्या काळाक अनुरूप अशी 
आसा जांकां देवाक काणूक दिवची आसत ताणीं कार्यालयांत पैशे भरून पावती 
घेवची वा डवयेंत पैशे घालचे. अशें HRI भक्ताचे पैशे कमिटीकडेन पावतले 
आनी ते देवाच्या कार्याकच खर्चतले. उकत्या ताटांत घाल्ल्या पयशांचेर अर्चकाचो 
अधिकार आखताले. जांकां अर्चकाक दान दिवपाचें आसत तांच्यांनी तें अजूनय 
दिवं येता. पूण देवाच्या नांवान दिलले पयशे दुसरेकडेन पावचे न्हय देखून हीं नवी 
वेवस्था. अर्चक हे सेवेकरी जाल्ल्यान तांचो पगार, भत्ते आनी हेर वेवस्था कमिटी 
करता. 
ई 








